

రెండు కన్నీటిచుక్కలూ - ఒకప్రశ్న

వీడు మైళ్ళదూరం బస్సులో ప్రతిరోజులాగే ఆవేశ సాయం కాలంకూడా ప్రయాణం చేసొచ్చి చీకటి పడుతుండగా చెమటపట్టి జిడ్డు దేరిన ముఖమూ, అలసిపోయి విశ్రాంతికోరే చూపులూ, నొసట చికాకు గీతలూ, చెదిరి ముఖంపీద పడి విసుగెత్తించే తలవెంట్రుకలతో యింటిని చేరుకుంది భవాని. టీ చేసుకుని తాగాలి, రేడియో పెట్టుకుని వినాలి, స్నానంచేసి రావాలి అనే అల్పమైన అతిసాధారణమైన కోరికల వెనక ఆమె హృదయంవడే ఆందోళన, నిస్పృహన్ని అర్థం చేసుకోవడానికి ఆ యింట్లో—ఆ పదీ యింటూ ఆరు చదరపుగజాల గదిలో మరొకరు లేరు. లేబ్ అసిస్టెంటుగా వుద్యోగం. వీడు మైళ్ళదూరం ప్రయాణం చేయాలి. పగలల్లా ఏసిడ్ లూ, వాటిఘాతైన, ఇబ్బందికరమైన ఖాససలూ, టెస్ట్ ట్యూబులూ, ఎన్ ఎ టూ సి ఒ శ్రీలూ, పుష్ప సౌరభం దానికొమ్ముకు అంటుకున్నంతగా నైనా లలితకళల వాసన అంటని అతి ప్రాక్టికల్ మనుషులూ, ఎప్పుడయినా నవ్వినా నైట్రస్ ఆక్సైడ్ వల్ల తప్ప స్వతహాగా నవ్వని ముడుచుకుపోయిన వాళ్లముఖాలూ, బున్నెన్ బర్నర్ ల కాంతులు ప్రతిఫలిస్తేనే తప్ప జ్యోతుల్ని నింపుకోని ఎండిపోయిన వాళ్ళ కళ్లూ - వీటిమధ్యే గడిపి, మర్చిపోయిన దేన్నో వెతుక్కుంటూ వచ్చి నట్లు సాయంకాలానికి యింటిని చేరుకోవడం ఉద్యోగరీత్యా ఏర్పడిన దినచర్య ఆమెకు.

ఓ స్నేహితురాలి యింట్లో తక్కువ అద్దెకు ఓ గది తీసుకుని వుంటోంది. రెండేళ్ళూ తోడుగా వుండి; న్యూ క్లియర్ ఫిజిక్స్ లో

ఎమ్మెస్సీ తీసుకున్న, ట్రాంబేలో ఆటామిక్ రియాక్టరులో పుద్గోగం చేస్తోన్న ఆంధ్ర యూనివర్సిటీ స్టూడెంటును వెళ్ళిచేసుకుని, అదృష్టాన్ని గంపలకైతి ఆర్నెల్ల కిందపే అతనివెంట బొంబాయి వెళ్ళిపోయింది స్నేహితురాలు. స్నేహితురాళ్ళిక లేరు. కాని—

గాయం రేగింది. తేనెటీగలా రేగిన ఆ బాధ దూరంగా పోవ, ఆమె కళ్ళుచుట్టూ తిరిగి కళ్ళలో తడినీ, ఆ తడిమీద ఎదుపురంగుసూ అద్దింది. పొడిపొడిగా చీటి రాలుతోన్న ఆ సమయంలో యింటి అరుగు మీద కూర్చున్న ఆ యింటివాళ్ల రామానికిగాని, యింటాయనకుగాని ఆకళ్ళు తిసిపించలేదు. ఆమె ఎలుపు తాళం తీసుకుని లోపలకెళ్ళింది. మళ్ళీ తలుపేసుకుని, లైపేసి కుర్చీలో కూలబడింది.

ఇవ్వాలి స్నానం చెయ్యాలనిలేదు. రేడియో పెట్టుకోవాలనిలేదు. బద్దలంకాదు, బాధ. ఒక్కసారిగా ఏ మంటలోనో హృదయం కాలు తున్నట్టుకాత, ఒక్కొక్క ఏసిడ్చుక్కా వడి గాయమై కొద్దికొద్దిగా, మెల్లమెల్లగా కాలుతున్నట్టు భరించలేని ఒకపే బాధ. మైలుతుత్తానికీ పేగుల్లో మంటలేసి, పుండచుట్టుకుపోయి వుండై, నిలవనీయని, పైకగడ పని బాధలాంటి బాధ. ఆగాయం హృదయానిది. ఏ వొక్కచోటిదీకాదు. హృదయమంతా జ్వలం ఆవరించినట్టు, ఏ కొవనూ వదలకుండా అంతటా సమానంగా అలముకున్న గాయం అది.

నిస్త్రాణగావుంది భవానీకి. భాస్వరం యిగిరిపోయినట్టు శక్తంతా యిగిరిపోయింది. ఛోజనం చెయ్యాలనికూడా లేదు. హోల్టాలు పరచుకుని అర్థంహితంగా, అస్థదిడ్డంగా, దానిమీద వాలిపోయింది. ఏకాంతంలోకి రాగానే యింతవరకూ లోలోపలే ఆమె అణచిపెట్టుకున్న ఆచేదన, సభ్యత్వం ముసుగుకింద తన్నుతాను పంచించుకొంటూ దాగిన బాధ

హృదయంలోంచి పొర్లిపోయింది. కళ్ళు చెమ్మగిల్లాయి. ఏదవడం యింట్లోకి, తడుస్తున్న కళ్ళువెప్పర్చి పైకెత్తి నాలుగుసార్లు టవటహా కొట్టుకుని పొడిగా చేసుకుంది. ఆ తర్వాత అర్ధగంటకు నిద్రపోయింది. బాగా అలసిపోయిన దానిలాగ పొద్దుటివరకూ మత్తుగా నిద్రపోయింది.

ఉదయం తెలివి వచ్చేసరికి ఆకలి, నీరసం రెండూ అనిపించాయి. కడలలేక చాలాసేపు ఆలానే పుండిపోయింది—రాత్రి వచ్చినకలని జ్ఞాపకం చేసుకుంటూ, ఆ కల ఎంతకీ జ్ఞాపకం రావడంలేదు. అప్పుడే మనసు తెరలోకి వెళ్ళిపోయింది. ఒకటి మాత్రం గుర్తంది. అందులోని వ్యక్తి భీమేశ్వరావు!

ఆమె ముఖం మళ్ళీ మూసమైపోయింది. మత్తుగా, నిస్మయంగా పున్న ముఖమీద విషాదగీతలు సారెగూడు కట్టాయి.

భీమేశ్వరావు, తనూ వెళ్లొ ప్రయాణం చేస్తున్నారు. ఆ రైలు పట్టాన్ని తప్పించుకొని రోడ్లమీదే నడుచుకొస్తోంది. ఒకచోట ఎక్కడో పడిపోయింది. తనకు దెబ్బలుతగిలాయి. ఆతను ఏమయ్యాడో కనిపించడంలేదు. కాని ఎక్కడినించో తనని పిలుస్తున్నాడు. ఆ తర్వాత.... ఏమో....జ్ఞాపకం రావడంలేదు. చాలా పెద్దకలె! అంతా మర్చి పోయింది.

ఆకలికి పేగుల్లో కొద్దిగా మంటపెట్టింది. నీరసంగావున్నా లేవక తప్పలేదు. ముఖం కడుక్కుని టీ చేసుకుని తాగింది. మళ్ళీ పడుకుంది. నిద్రపోదామనికాదు, వట్టినే దొర్లుతోంది.

భీమేశ్వరావు తనని మోసం చెయ్యలేదు. తనే తనని మోసం చేసుకుంది — అనుకుంది భవాని.

అతను మంచివాడు. అతనిమీద ఆశపెట్టుకుని, అతని మంచి తనాన్ని తను పుపయోగించుకోవడానికి ప్రయత్నించడం — అది తన తెలివితక్కువే. కాని ప్రయత్న పూర్వకంగా అతను కొన్ని విషయాన్ని దాచాడు.

నాలుగురోజులుగా అతను లేబరేటరీకు రావడంలేదు. చెప్పా చెయ్యకుండా ఏమయ్యాడో అర్థంకాలేదు. ఓ సాయంకాలం అతని రూము వైపుగా వెళ్తే తలుపు తాళం వేసివుంది. నిన్న తెలిసింది. రిక్కర్డాల బట్టబుర్రు తెమిస్తు భీమేశ్వరావును గురించి అడిగితే నతేజస్ చెప్పాడు. వాళ్ళావిడకి సీరియస్ గావుందని యింటిదగ్గరనుంచి వైరొచ్చిందట. దీర్ఘ లోగం అట ఆమెకు.

అంతే. ఆరోజిక ఎక్స్ పెరిమెంటు చెయ్యలేకపోయింది. కలిషిన సొయ్యాషన్లు అటుదిటూ, యిటుదటూ అర్థంలేకుండా టెస్ట్ ట్యూబుల్లో మూర్చి, చేతులమీద సంపుకుని మతి చలించినదానిలా ఆ సాయంకాలం వరకూ కూర్చుంది.

తనకు పెళ్లయినట్టు ఎప్పుడూ అతను చెప్పలేదు. ఆర్నెల్లే అయింది మరీ నన్నిహితంగావచ్చి. ఓ వర్షాకాలం వర్షంలో తడుస్తోన్న అతనికి బస్ స్టాపువరకూ గొడుగువట్టింది—అదీ పరిచయం! అంతకుముందు కేవలం ముఖపరిచయమే. అదే లేట్ లో అదే అసిస్టెంటు అతను. తెలుగువాడే. చాలా సరదాగా నవ్వుతూ మాట్లాడగలిగే మనిషి ఆలేట్ లో అతనొక్కడే. విపరీతంగా పుస్తకాలు చదువుతాడు. చాలా విషయాలు తెలుసు అతనికి. అతను మాట్లాడుతుంటే—అదో ప్రవాహం. అప్పుడప్పుడూ రూముకు వచ్చేవాడు. గంటలంతరబడి విచిత్రమైన సంగతులు చెప్పతూ మాట్లాడే వాడు

నల్లగా వంకీలు తిరిగిన జుత్తు, పచ్చటి అద్దాలపైన సన్నటి లోట్టా గోట్టరిమ్మపున్న చిక్కదాలు, ఆ లోపల చిన్నచిన్న సన్ననిచిక్కు, మధ్య— రాత్రివాలిన మంచు అకుకొనమీద బిందువై కిందకు జారిపడబోతున్నట్టు సాగిన అందమైన పొడుగాటి సూదిముక్కు, దూరంగా సాయం సంధ్య పేళ ఆకాశంలో ఎగురుతోన్న కొంగరెక్కల్లా మెలితిరిగిన సన్నటి పెదాలు, దిగువ అగాధం పక్కనే నిలచిన కొండశిఖరంపైన సమరలంగా చెక్కినట్టున్న గెడ్డం — భీమేశ్వరరావుది అందమైనరూపం. యౌవ్వనం విరిసిన పుష్టి శరీరం. తెల్లబట్టలో మరీ అందంగా పుంటాడు.

అతను అందగాడు. తనచూపులు తనని మోసం చెయ్యలేదు. తనమనస్సే తనని మోసంచేసింది. అతని ఆలోచనలచుట్టూ సీతాకోక చిలుకలా ఎగిరింది. అతనికి కనబడాలని అతనిఎదుట రెక్కలు ఆడిస్తూ రాగం తీసుకుని తిరిగింది. వెడల్పుయిన అతని భుజాలమీద, బలమైన అతని పిడికిలిలో తన భవిష్యత్తును ఊహించుకుంది. కాని యీనాడు....

గట్టిగా రెండుచేతుల్తోనూ కిక్కు చూసుకుంది. కంటి కొనల్లో వేళ్ళకు తడి తగిలితే చటుక్కున చేతులు తీసుకుని, లేచి అద్దం ముందు కెళ్ళి నుంచుంది. అయిదు నిమిషాలు అలానే తనముఖాన్ని చూసుకుంది. యౌవ్వనంతో బిగిసిన తామర మొగ్గలాంటి కళ్ళూ, దేవాలయ సింహ ద్వారంమీద నల్లరాత్తిపై చెక్కిన సన్నని ఆర్చీలాంటి తనబొమలూ, దట్టమయిన సాంప్రదాణీ ధూపంమధ్య గల్చుగుడిలో నిశ్చలంగా వెలుగు తోన్న ఆముదపు దీపంలాంటి లావుగా, సన్నగా, పొడుగ్గా సాగిన చుక్కూ, విచ్చుతున్న దానిమ్మపువ్వులాంటి నోరూ, సిగ్గుకందిన చెక్కిళ్ళూ—యివన్నీ కలిసి పొందికగా, విండుగా అమరిన అందమైన తన ముఖాన్ని చూసుకుంది.

అంత జాధలోనూ ఆమె పెదాలమీద చిరునవ్వు గర్వంతో మెరిసింది. పిషాదనాయిక నవ్వివట్టు, యింకా తడిఆలని సమాధిమీద గడ్డి పువ్వు చూసినట్టు, చీకటి మజ్నుల్లో ముసిగెకూడా ఏ మూలనుంచో చంద్రుడు తొంగిచూసి పలకరించినట్టు, బిదగ్గొట్టేసిన క్షేపం ముఖంలో పెదాలమీద రాతిపోక వేలాడతూ చిరునవ్వు నిలిచినట్టు వుంది — ఆమె నవ్వు.

కళ్లలో తడిని పవిటచెంగుతో తుడుచుకుంది. ముఖంమీదకు జారు లోన్న జుత్తును వెనక్కు నెట్టుకుంది. ఓసారి ఖాళింగా నిట్టూర్చి అక్కడ నుంచి తడిని వెళ్ళిపోయింది. ఆరోజు ఏ పుత్సాహమూలేక నీలసంగా మామూలు దినవ్య గడిచిపోయింది. ఆ సాయంకాలం ఆఫీసర్ని కలుసు కుని నెలరోజులు ఎంస్తు లీవు పెట్టి, దగ్గరుండి గ్రాంటు చేయించుకుంది. ఇంటికొచ్చి మర్నాడు స్వగ్రామం వెళ్ళడానికి అన్ని ఏర్పాట్లూ చేసు కుంది.

సరిగ్గా మూడేళ్లయ్యింది స్వగ్రామంనించి వచ్చి. వచ్చిన తర్వాత ఒక ఏడాదికి గాబోలు యింటికి వెళ్ళింది. మళ్ళీ వెళ్లలేదు. అక్కడొక యిల్లా. పెళ్లయిన అక్క, ఆరెవరాల పొంమూ వున్నాయి. ప్రస్తుతం వాళ్ళమ్మకూడా అక్కడే వుంటోంది. కొన్నిరోజులు ఆ కూతురిదగ్గరా, మరికొన్ని రోజులు యీ కూతురిదగ్గరా వుంటుందామె. ఆమె అర్కి చదువుకోలేదు. ఏదో పర్లటూరి చదువు. బావ స్కూలుపైనలు పరికూ వెళ్ళి ఆగిపోయి ప్యపసాయంవో పడిపోయాడు. కావలసిన సంబంధమే. ఇల్లరికంవచ్చి వుండిపోయాడు. రండ్రిపోయాక బావే ఆ యింటికి దిక్కయ్యాడు. అదృష్టవశాత్తూ ఆమె యీదేవున్న రరణంగారి అమ్మాయి స్నేహంపల్ల చదువు అబ్బింది భవానీకి. ఆ తర్వాత ఊరిలో చదువు, నగరంలో ఉద్యోగం. నిజానికి ఉద్యోగం చెయ్యచ్చిన అవసరంలేదు.

ఇదివరకే జేసిన పొగాకుదేసి బాగానే లాభాలు సంపాదించాడు దాచ. కాని ఆ చిన్నపూళ్ల వుండడం యిట్టంకదు. ఏ ప్రేజిడీ కథలోని గ్రామమో అనిపిస్తుంది :

ఆ రాత్రల్లా గతంలోకి దిగివెళ్ళి అటూయిటూ తిరిగొచ్చింది. ఎత్తయిన కొండ శిఖరంమీద నిలుచుని అడుగున లోయలోవున్న దృశ్యాన్ని చూసినప్పుడు మరీ అందంగా, వింతగా, ఆకర్షణీయంగా అనిపించినట్టు వుంది యౌవ్వనంలో నిలుచుని చాలాన్ని చూస్తుంటే.

మూలంగా ఆగాథంలో ఓ చీకటి కొనలో వెలుగురేఖవైపు వంగి చిన్న ఒక చృశ్యంమీద ఆమె చూపులు ఆగిపోయాయి. చాలాసేపు మూలచర్చిని కళ్లతో చూపులు ఆ చుట్టూ తిరిగాయి.

చిన్నప్పుడు స్కూలుఫైనలు చదువుకునే రోజులవి. రెండు మైళ్ల దూరంలోవున్న వక్కపూళ్లలోని హైస్కూల్లో చదువు. కఠినంగానీ జట్కా బండి వుంది. మరో యిద్దరు ఆమ్మాయిలు కూడా వచ్చేవారు. కుర్రాళ్ళు మాత్రం సడిచేవచ్చేవారు. అండజను మంది అబ్బాయిలు వాళ్ళు. అబ్బాయిలు కలిసికట్టుగా వచ్చి, కలిసికట్టుగా అడుకుంటూ పాడు కుంటూ వెళ్ళిపోయేవారు. ఎగువ పీఠి పాపారావుచేత వద్యాలూ, పాటలూ దారిపొడుగునా పాడించుకునేవారు. ఒక్కొక్కప్పుడు ఆలస్యంగా బయలు దేరి జట్కాబండి వాళ్లను దాటుకుంటూ వెళ్ళినప్పుడు ఆ పాటలు విని పించేవి తమకు. పాపారావుకూడా అసల్లానే. మరీ చిన్నప్పుడు జొరీగ పెట్టేవాడు. మొట్టికాయలు మొట్టేవాడు. కాకి ఎంగిలిచేసి జామకాయలు వంచుకునేవారు. హైస్కూలుకి వచ్చాక కొత్తవాళ్లలా అయిపోయారు. ఒకరినొకరు ఏడిపించుకోవడాలూ నవ్వించుకోవడాలూ లేవు, మామూలు వలకరింపులు తప్ప.

ఒకరోజు సన్నగా మడిచిన కాగితం ఒకటి యిచ్చాడు. విప్పిచూస్తే అదొక ప్రేమలేఖ! కోపం వచ్చింది తనకు. హెడ్ మాష్టరుకు చూపించింది. అతన్ని పిలిచి, చీవాట్లుపెట్టి వారంరోజులు సస్పెండుచేశారు. ఆ విషయం వాళ్ళింట్లో తెలిసి వాళ్లనాన్న కొట్టాడట కూడా. ఆ తర్వాత అతను అదోరకంగా తయారయ్యాడు. ఎక్కువగా ఎవరితోనూ కలిసి తిరిగేవాడు కాదు. పాపం! మంచివాడు. స్కూలుఫ్రెండ్లు పాసయి ఆ పూళ్లనే ఉద్యోగం సంపాదించుకున్నాడు. రెండేళ్ళకిందట శుభలేఖకూడా వచ్చింది.

ఆనాటి అతని మౌనం వెనుకపున్న బాధ యిప్పుడు తనకు అర్థమవుతోంది. కాని ఆబాధ తనకు పెట్టకుండా అందరూ వూరించుకుని మామిడికాయలు తింటుంటే చంటిపిల్లాడికి కలిగిన బాధలాంటిది. ఎండలో తిరిగితే వచ్చిన తలనొప్పి బాధ లాంటిది. శాశ్వతంగా వుండదది. మచ్చ కూడా మిగలదు. మరీ చిన్నతనం. పరిపక్వం చెందని భావాలు. ఏదో కావాలని తప్ప ఆ కోరికలో బలమైన ఉద్రేకం, ప్రేరణ వుండవు.

భవానీకి ఆ రాత్రుల్లా ఆలోచనల్లోనూ, కలల్లోనూ బాల్యమే కదిలింది.

ఉదయం బజారుకెళ్ళి అక్క పిల్లలకని బట్టలపీ కొనుక్కొచ్చింది. ఇంటికొచ్చేసరికి ఇంటివాళ్ళ రామం 'ఉత్తరం వచ్చింది' అంటూ కవరు ఒకటి యిచ్చాడు. స్నేహితురాలు రాసిన ఉత్తరం అది.

భర్తతో ఎలిఫెంటా గుహల్లో ఒక నెలవురోజునాటి ఆమె అనుభవాన్ని రాసింది.

'అదృష్టవంతురాలు' అనుకుంది ఆమె.

అందమైన జీవితం. తన యీడే. తన చదువే. కాని అదృష్టం వేరు.

ఆమె అనుకుంది—

యవ్వనం విరిసిన వెన్నెల్లాంటిది. ఎగుడు దిగుడుల్లెని మైదానం వంటి సమతల జీవితాల్లో అది నిండుగా కాస్తుంది. కాని, ఎత్తుపల్లాల గతుకుల బతుకుల్లో చీకటి నీడల్నే సృష్టిస్తుంది.

మనసు బాగోక సెలవుపెట్టి స్వగ్రామం వెళ్తున్నట్టు — ఆ మనసు బాగోక పోవడానికి గల కారణం కూడా చెప్పి — బొంబాయి స్నేహితు రాలికి ఉత్తరం రాసి వడేసింది. ఇంటివాళ్ళకి కూడా చెప్పింది. ఇంటి వాళ్ళ రామం బయట అరుగుమీదే వున్నాడు. ఊరెళ్ళుతున్నానంటే రిజి పిలుచుకొచ్చాడు.

రెండేళ్ల తర్వాత మళ్ళీ వెళ్ళడం. నిజానికి, ఏడేళ్ళుగా ఆ గ్రామం పరాయి గ్రామంలాగే అయిపోయింది. కాలేజీలో చదివిన నాలుగేళ్ళూ సెలవల్లో మాత్రమే వెళ్తుండేది. ఆ తర్వాత మూడేళ్ళుగా వుద్యోగం.

స్వగ్రామంనించి బయలుదేరి వస్తూ దారిపొడుగునా తను జార విడుచుకున్న గతాన్నంతా ఓపిగ్గా రైల్వో కూర్చుని ఏరుకుంటోంది.

ఊరు దూరమయ్యేకొద్దీ వక్షత్రాల్లాంటి దీపాంతో మరీ అందంగా కనిపించినట్టు గతంలోని సంఘటనలు కాలం సృష్టించిన దూరంలో మరీ అందంగా కనిపిస్తాయి. శివార్లలోంచి ఊరును చూసినప్పుడే దానికి అందం. అలానే వర్తమానంలోంచి గతమూనూ.

బాల్యంలో సీతాకోకచిలుకల వెంట, పాల పిట్టలవెంట కోరికల

రెక్కలు కట్టుకుని ఎగిరిన దినాలు యవ్వనారంభంవేళ తలపులమీద వసంతం చల్లుకున్న రోజులు....వయసులో భవిష్యత్తును గూర్చి కన్న కలలు.....మధ్యమధ్య తెగిపోయిన ఆలోచనల్లోంచి నిద్రపోతున్న రైలుసేషనూ, చీకట్లో ఎగురుతోన్న ఓ మిణుగురుపురుగూ, పక్కనే తల్లి ఒడిలోని చంటిపిల్ల ఏడుపూ, రైలు అరుపూ, ఎగిరొచ్చిన ఓ చూపూ, దాని అవతలి కొసను చిన్న చిరునవ్వు, దానిమీద అంటుకున్న మలినమూ, మలినపడిన ముఖంతో భీమేశ్వరాపూ, కన్నీళ్ళూ, చీకటి.....

రాత్రి గడిచిపోయింది.

ఉదయిస్తోన్న సూర్యుని ఏటవాలు కిరణాల మధ్యనుంచి ముందుకు వెళ్ళిపోతోంది రైలు. మరో గంటన్నర ప్రయాణం వుంది. బండి ఏదో పెద్దసేషన్లో ఆగడంతోనే గబగబా దంతభావనం పూర్తిచేసింది భవాని. రాత్రి నిద్రలేదేమో మత్తుగా, అలసటగావుంది. టీవస్తే పుచ్చుకోవాలనుకుంది. కాని కిటికీదగ్గర అటూయిటూ మగాళ్ళే. కాలు పెట్టడానిక్కూడా వీలకూండావున్నారు. ఒకతను టీ పుచ్చుకుంటుంటే ఊమాపణలు చెప్పుకుని ఓకప్పు యిలా యివ్వమంది.

“దానికేముందండీ” అంటూ మరో కప్పు అందుకుని ఆమె కిచ్చాడు. తాగేసి, డబ్బులిచ్చేసింది.

బండి కదిలిన తర్వాత “ఎంతవరకూ వెళ్తున్నారు ?” అన్నాడు అతను.

‘ఇంత మాత్రానికే సంభాషణలోకి దింతున్నాడే!’ అనుకుంది ఆమె. వినిపించుకోనట్టు మావంగా వుండిపోతే, మళ్ళీ అదే ప్రశ్న వేళాడు అతను.

ఆమెకు విసుగొచ్చింది. “చాలా దూరం వెళ్ళాలి” అంది.

ఏమనుకున్నాడో పదినిమిషాలు ఏమీ మాట్లాడలేదు. ఆ లక్ష్యాత్
“చూశారా! ఇప్పటికే రెండు గంటలైతే యీ బండి. బెజవాడ వెళ్లే
సరికి యింకెంత లేటో” అన్నాడు.

ఆమెకు విసుగేకాదు. కోపంకూడా వచ్చింది. నిర్లక్ష్యంగా వినీ
విననట్లు వూరుకుంది.

అతను కొద్దిసేపు ఆమె ముఖంలోకి చూసి, అంతకు క్రితమే
కొన్న దినపత్రిక మడతలు విప్పి, అందులో ముఖాన్ని దాచుకున్నాడు.

‘మగాళ్ళంతా యింతే. స్త్రీ బలహీనతని తమ ప్రయోజనానికై
పుపయోగించుకోవాలని చూస్తారు. పురుషుని పలకరింపులో ఆసక్తి, ఆది
త్యతా తప్ప స్వతహాగా స్త్రీలోవుండే అభిమానం, సానుభూతి ఎక్కడివి?’
అనుకుంది ఆమె.

బెజవాడ వచ్చేవరకూ ఎవరితోనూ ఏమీ మాట్లాడలేదు. ఒకరిద్దరు
ఆడవాళ్ళు పలకరింపులు చిలకరించినా, వాళ్ల వక్కనున్న మగ్లచూపులు
యిటు తిరగడం చూసి, ఆ చూపుల్లో పడదా వేసుకోని సిగ్గులేని ఆసక్తిని
గుర్తించి నిర్లక్ష్యంగా కూర్చుండిపోయింది.

బెజవాడలో దిగిపోయింది. అక్కడనుండి బస్సులో మరికొంత
దూరం ప్రయాణం చెయ్యాలి.

బస్సుస్టాండుకు వెళ్ళేసరికి సిద్ధంగావుంది బస్సు. అయిదు నిమి
షాల్లో కదిలింది.

పాతజ్ఞాపకాలు దారిపొడుగునా తోరణాల్లా వేలాడుతున్నాయి.
అప్పుడప్పుడు మధుఃమైన పిల్లగాలులు వీచి, తోరణాల్ని కదిలించి
సరిగమల్ని పలికిస్తున్నాయి. ఇల్లు దగ్గరవుతున్న కొద్దీ ఆమె హృదయం

ఆనందంతో, ఆత్మతతో ఉక్కిరి బిక్కిరైంది. రైల్వో ప్రతి పది నిమిషాలకూ ఒకసారయినా జ్ఞాపకానికొచ్చిన భీమేశ్వర్రావు యిప్పుడు జ్ఞాపకం రావడం లేదు. తాటిచెట్ల తలలు, పాలచెట్ల రెక్కల చివరి రంగులు, తలపాగాల మనుషులు, తాటాకు పాకలమధ్య చెదురు చెదురుగా పెంకుటిళ్లు - యివే కనిపిస్తున్నాయి.

గంట గడిచింది. ఊరు దగ్గర పడింది.

ఆమె చూపుల చివర, నల్లని తారురోడ్డు అవతలి కొనను మర్రె చెట్ల తలలకింద గోపీచందనం రంగులో క్షణంపాటు ఓ దాబా మెరిసి వీపుగా పెరిగిన పొగతోట వెనక తాటితోపులో మరుగుపడిపోయింది.

'అదే....అదే!' అనుకుంది ఆమె.

క్షణంలో అది దగ్గరయి, ఎదుటపడి వక్కకు తప్పుకుని వెనక్కు వెళ్ళిపోయింది - ఒకప్పుడు పాకిగా వుండి యిటీవలే దాబాగా వెలసిన చిన్ననాటి స్కూలు :

ఫర్లాంగుదూరంలో యివతల ఊడలతో ఓ మర్రెచెట్టు. ఇక్కడే ఒకసారి పాపారావును పిల్లలంతా వీడిపించారు. వెనకాల తమ జట్కా బండిని చూసి, కూడావున్న పిల్లలు తమ యిద్దరిపేర్లూ జోడించి అరుస్తూ వీడిపించారు. పాపారావుకూ, మరో అతనికీ కుస్తీపట్లకూడా జరిగాయి. పాపం : ఆ మరుచటిరోజున పాపారావును క్లాసులో చూచినప్పుడు అతని మోచెయ్యి గీరుకుపోయి కనిపించింది.

భవానీ కళ్ళలో పాపారావే కదులుతున్నాడు. జాలిగా, కిందకు వాలిపోయిన చూపుల్లో భారంగా, హృదయాన్ని కళ్ళల్లో నిలిపి చూస్తున్నాడు.

'ఇంటికి వెళ్ళిన తర్వాత చీలుచూసుకుని ఒకసారి పాపారావు వాళ్ళి యింటికి వెళ్ళిరావాలి. వాళ్ళావిడనికూడా ఒకసారి చూడాలి' అను భవని.

పాపారావు ఆలోచనల్లోంచి తేరుకునేసరికి బస్సు ఊర్లోకొచ్చి స్టాండులో ఆగింది.

భవని దిగడంతోనే, ఉబుసుపోక స్టాండులో కూర్చున్న సత్తెయ్య పలకరించాడు. ఆ పలకరింపు విని మరో యిద్దరు ముగ్గురు ఎరిగున్న వాళ్ళు దగ్గరకొచ్చి యోగక్షేమాలు అడిగారు. వాళ్ళలోనే ఒకడు పెట్టె తీసుకుని యింటికి బయలుదేరాడు.

అకస్మాత్తుగా వచ్చిన కూతుర్నిచూసి ఆశ్చర్యపోయింది తల్లి. "ఉత్తరం ముక్కన్నా రాసేవు కాదేమే!" అంది.

"ఒకసారి వచ్చెళ్లమని మాటిమాటికీ నువ్వు రాస్తూవుంటే నీ పోరు వడలేక నెలవుపెట్టి వచ్చేళాను" అంది.

ఆ సమాధానం ఆ తల్లి కళ్ళలో వెయ్యి జ్యోతుల్ని నిలిపింది. తల్లిగా తను కూతురి విషయంలో నెరవేర్చదలచిన ఒక్కగానొక్క బాధ్యతా తీరిపోయే శుభసూచన కనిపిస్తున్నందుకు ఆ తల్లి, ఆనందాన్ని పట్టలేక వాత్సల్యపు చూపులతో కూతుర్ని చుట్టుముట్టి, తలనిమిరి లోపలకు తీసుకెళ్ళింది.

సరిగ్గా పదిహేను రోజులయ్యింది. ఒకసారి రమ్మని వుత్తరం రాసి, 'ఇప్పుడు రావడానికి వీలుపడదు. నెలవు లేదు' అని జవాబు రాసింది భవని. అలా రాసిన భవని అకస్మాత్తుగా వూడిపడితే ఆ యింటిల్లిపాదికి ఆశ్చర్యంగానూ, ఆనందంగానూ వుంది.

ఆరోజు భవానీకి పలకరింపులతో, పరామర్శలతో, ఊపిరిసలపని అభిమానపు పన్నీటి చిలకరింపులతో, ఆప్యాయత రంగరించిన చల్లని చూపుల మంచిగంధపు పూతలతో, వర్తమానమేతప్ప గతంలేని ఆలోచనలతో, పొడికళ్ళతో, తడి పెదవులతో, హాయిగా, ఆనందంగా గడిచి పోయింది.

మర్నాడూ అంతే.

మూడోరోజున, ఆమె వచ్చిందని తెలిసి చూద్దామని వచ్చాడు బ్రహ్మానందం.

ఆ చిన్నవూళ్లలో కాలేజీ చదువులవరకూ వెళ్లగలిగిన ముగ్గుర్లోనూ అతనూ ఒకడు. స్కూలు ఫైనలువరకూ ఆమెతోపాటు కలిసి చదివి, కామర్సు గ్రూపు తీసుకుని బి. కాం. తర్వాత మూడేళ్ళు ఎం. బి. ఎ. చదివాడు. ఓపిగ్గా కూర్చోని డొంకంతా కదిపి వెఱికితే ఏవో రెండు మూడు రికాల దూరపు చుట్టరికాలు కలుస్తాయి భవానీకి, అతనికీ.

“ఏం చేస్తున్నావిప్పుడు ?” అంది భవాని.

“ఏమీ చెయ్యడంలేదు. ఎం. బి. ఎ. పరీక్షలు రాశాను. వారం పదిరోజులో రిజల్టు రావాలి. వస్తే, బొంబాయి వెళ్ళి ఉద్యోగ ప్రయత్నాలు చెయ్యాలనుకొంటున్నాను” అన్నాడు.

‘అదృష్టవంతుడు. బీదవాడుగాపుట్టి, డబ్బున్నవాళ్ళింటికి దత్త పుత్రుడై వెళ్ళి లక్ష్మీదేవి కటాక్షాన్నేకాక సరస్వతీదేవి చల్లని చూపును కూడా సంపాదించుకున్నాడు’—అనుకుంది భవాని.

“నువ్వు వెనకటిలాగానే వున్నావు. ఏ మార్పులేదు. కొద్దిగా నన్నబడ్డావేమో కూడాను” అన్నాడు అతను.

“నిజమా ! ఏమో నాకు అనిపించడంలేదు.” అంది చిన్నగా నవ్వుతూ. అలా నవ్వుతున్నప్పుడు పట్టణమూ, ఏడుమైళ్ళ సిమ్మెంటు బాటూ, గాలిగోపురం మాదిరిగా పైకిలేచిన రీజినల్ లేబరేటరీ శిఖరమూ, శ్వాసనాళాల్ని మండించే ఘాటైన ఏసిడ్ల వాసనూ, కొనల్నివంచి ముడుల్ని పెదాలమీద బిగించిన చిరునవ్వుతో భీమేశ్వర్రావూ, యవ్వనంలో పగిలిబోయిన కన్నీటి భాండంలో తడిసి తుప్పట్టిన తన జీవితమూ జ్ఞాపకానికొచ్చి చటుక్కున ఆపేసింది.

వాళ్లమ్మ కాఫీ పట్టుకొచ్చి బ్రహ్మానందానికి యిచ్చింది. అతను తాగిన తర్వాత చురికాసేపు అతని చదువూ, ఆ చదువుకు వచ్చే ఉద్యోగమూ, వాళ్ళ మేనమామకూ అతనికీ యిటీవల వచ్చిన గొడవలూ మొదలయిన విషయాలు మాట్లాడుతూ వుంటోయాడు.

ఆ తర్వాత మరో గంటసేపయినా కూర్చుని వాళ్ళిద్దరూ మాట్లాడు కున్నారు. చిన్నప్పుడు తమతో చదువుకున్న వాళ్ళగురించి, వాళ్ల జీవితాలు ఎలాఎలా మలుపులు తిరిగాయో, చదువుచెప్పిన మేష్టార్లలో యింకా ఎంతమంది అక్కడే వున్నారో చాలా చాలా మాట్లాడుకున్నారు.

చాలాసేపు కూర్చుని అతను వెళ్ళిపోదామని లేచాడు.

“అప్పుడప్పుడు వస్తూవుండు బ్రహ్మానందం. ఏమీ తోచడంలేదు. ఈసారి వచ్చేటప్పుడు జనార్థనాన్నీ, పాపారావునుకూడా తీసుకురా. ఈ పల్లెటూళ్లలో యింతకన్నా కాలక్షేపం యింకేంవుంటుంది” అంది.

అతను విచిత్రంగా ఆ మెచ్చెపు చూసి “నీకు తెలీదా ?” అన్నాడు.

ఆమెకు ఏమిటో అర్థంకాక చూస్తూ వుండిపోయింది.

“పాపారాసుపోయి ఏడాది దాటింది. జబ్బేమిటో తెలీదు. రోజు రోజుకూ నీరసించిపోయి యీ నెవుల్లలా తయారయ్యి, మొన్న సంక్రాంతి కాక అటుకిందటి సంక్రాంతి సరిగ్గా నాలుగురోజులు దనగా పోయాడు. ఎవరో చేతబడి చేశారంటారు” అన్నాడు బ్రహ్మానందం.

భవాని నమ్మలేని నిజాన్ని వింటున్నట్టు కొద్దిసేపు అలానే వుండి పోయింది. ఆ తర్వాత తేరుకుని “నిజమా!” అంది. అంతకన్న ఆమెకు మాటలు పెగిలిరాలేదు.

పాపారావు కనిపిస్తే అతనిమీద చిలకరిద్దామని దాచుకున్న సానుభూతీ, జాలీ కళ్ళ కొనవరకూవచ్చి అక్కడే బందీ అయిపోయాయి. రెప్పల్నికూడా ఆమె కిందకు వాల్చేసింది.

బ్రహ్మానందం ఏమీ మాట్లాడలేదు.

“పాపారావు చాలా మంచివాడుకదా. అతనికి చేతబడిచేసే శత్రువులు ఎందుకుంటారబ్బా” అంది చివరికి మెల్లగా తర్రత్తి. పైకెత్తిన చూపుల్ని అతని ముఖంలో నిలవలేక పక్కలకు తప్పించేసింది.

ఆమె నోటిమీదుగా పాపారావును గురించి అలాంటి మాటలను వినేసరికి అతనికే ఆశ్చర్యం వేసింది. నిలవలేక పక్కలకు జారిపోతోన్న ఆమె చూపులోని తడినీ, ముడిసడలిపోయి జారిపోయిన ఆమె పెదాలనూ, సంధ్యవాలిపోయాక ముంచుకొచ్చిన చీకటి వెల్లువలాంటి ముఖమీది నలుపునూ అతను గుర్తించాడు.

“అతనిపెళ్ళి చాలా గొడవలమధ్య జరిగింది. దగ్గర సంబంధం వుంటే కాదని వితంతువును పెళ్ళిచేసుకున్నాడు. ఒద్దని ఎవరెంతచెప్పినా వినలేదు. ఆ పెళ్ళికూడా గుళ్ళో జరిగింది. ఆ అమ్మాయి కాపరానికి

వెళ్ళిన అయిదునెలలకే భర్త పాముకాటువల్ల చనిపోయాడు. ఆ తర్వాత ఆ అమ్మాయి పుట్టింటికి వచ్చేసింది. ఆమెకు ఇద్దరు మరుదులున్నారు. వారికి ఆమె మళ్ళీ పెళ్ళిచేసుకోవడం యిష్టంలేదు. ఈ పెళ్ళి జరిగనివ్వ కూడదని చాలా ప్రయత్నాలు చేశారు. బహుశా వాళ్ళే ఏదో చేతబడి చేయించివుంటారని ఆనుమానం" అన్నాడు బ్రహ్మానందం.

తన పెదాలు కదులుతున్నట్టనిపించాయి భవానీకి. పైపంటితో కిందిపెదవి నొక్కి పట్టుకుంది. కళ్ళలోతడి రెప్పలమీదకుపాకి పైకి లేవ నివ్వడంలేదు. అలా కిందకు వాలిపోయిన చూపులు చీరమడతల్లోంచి, జాకెట్టు చోళీ పక్కనుంచి గుండెల్లో గుచ్చుకుపోయి ఊడి రావడంలేదు. బలవంతంగా కదిలించి ఆ ములుకుల్ని బయటికిలాగేస్తే బొట బొటా కన్నీళ్ళరక్తం కారిపోతుంది. బ్రహ్మానందం దాన్ని చూసేస్తాడు. అందుకే ఆమె చూపులములుకుల్ని బయటికి తీయలేదు.

“సరేవస్తాను. ఈసారి వచ్చేప్పుడు జన్మార్థనంవుంటే తీసుకొస్తాలే” అని బ్రహ్మానందం వెళ్ళిపోయాడు.

అతను వెళ్ళిపోయినా చాలాసేపు ఆమె అలాకిందకేచూస్తూ వుండి పోయింది.

పాపారావు యీ పెళ్ళి చేసుకోవడానికి కారకురాలు పరోక్షంగా తనే. తనమీద కక్ష తీర్చుకోవడానికే అతను యీ పెళ్ళి చేసుకున్నాడు. మరీ సున్నితమైన వ్యక్తి పాపారావు. మానసికబలం యేమాత్రంలేని అతి మంచిమనిషి అతను. మరీ మంచి మనుషులు మానసికంగా బల హీనులైతే, యితరులమీద పగసాధించుకోవడం సాధ్యంకానప్పుడు తమ మీద తామే పగసాధించుకుంటారు. పాపారావు అల్లాంటివాడు. అతని ప్రేమను తిరస్కరించినందుకు తనమీద మరోవిధంగా పగసాధించడం చేతకాక వితంతువును పెళ్ళిచేసుకుని అతన్ని అతనే హింసించుకున్నాడు.

ఈ విషయాన్ని ముఖ్యంగా తనకు తెలియజేద్దామనే కాబోలు ఆ రోజున శుభలేఖ పంపించాడు.

భవానీ అక్కవచ్చి భోజనానికి రమ్మంది. శిలమాదిరిగా కూర్చుండి పోయిన చెల్లెల్ని కదిపి, ఏమిటో అర్థంకాక చెల్లెలి ముఖంలోకి చూస్తూ వుండిపోయింది.

భవానీ చూపుల్ని పైకిలాక్కుంది. కానీ, కన్నీళ్ళరక్తం ఒలిగి పోలేదు. హృదయంలో రేగిన జ్వాలలకు కన్నీళ్ళు అవిరైపోయాయి : దీర్ఘంగా ఓ నిట్టూర్పు మాత్రం బయటపడింది. అక్కడనుంచి లేచి అక్క వెంట వంటింట్లోకి వెళ్లిపోయింది.

ఆరోజు యిక మామూలు మనిషి కాలేకపోయింది. మధ్యాహ్నం భోజనం చేశాక నిద్రపోదామని మంచం వాల్చుకుని పడుకుందిగాని నిద్ర వట్టలేదు. ఇవే ఆలోచనలు. అక్కడికీ, సాయంకాలం వాళ్ళక్క అడగనే అడిగింది 'అదేమిటే : అలావున్నావూ ?' అని.

“ఇక్కడ ఏమీ తోచడంలేదు. పట్టణంలో రణగొణ ధ్వనికీ, కంగారుకూ అలవాటు పడిపోయానేమో యీ ప్రశాంతతను భరించలేక పోతున్నాను” అంది.

ఆ సాయంకాలం యింట్లో వుండలేక వాళ్ళక్కను వెంచేసుకుని కావలసిన వాళ్లందరి యిళ్లకూ వెళ్ళివచ్చింది.

రాత్రి విద్రపోయేముందు యీ ఆలోచన వచ్చినప్పుడు ఆమెకే విసుగేసింది. కోపమూవచ్చింది. 'పాపారావు గురించి తను యింతగా ఎందుకు ఆలోచిస్తోంది ? తన గురించి తాను ఎలాగూ బాధపడుతోంది. ఇతరుల గురించికూడా తానెక్కడ బాధ పడగలదు ? తనకు ఏ బాధలూ

లేకపోతే అప్పుడు ఆలోచించినా అర్థంవుంది. ఇవేమిటి! ఇది తెలివి తక్కువతనమే' అనుకుంది. ఆ ఆలోచనను చెరిపేయడానికై బలవంతంగా భీమేశ్వర్రావును జ్ఞాపకం చేసుకుంది. భీమేశ్వర్రావుమీద అసహ్యన్ని పెంచుకుని, కోపాన్ని సృష్టించుకుని అతని ఆలోచనల్ని కూడా వాదిలేసి నిశ్చింతగా నిద్రపోయింది.

మధ్యలో ఎప్పుడో చటుక్కున తెలివి వచ్చేసరికి వీధి వసారా లోంచి ఏవో మాటలు వినిపిస్తున్నాయి. తనను గురించే. ఆమ్మ, బావ కంఠాల్ని గుర్తుపట్టింది. మరొకటి ఎవరిదోకాత్త కంఠం. తన ప్రస్తావనా, బ్రహ్మానందం ప్రస్తావనా మాటల్లో దొర్లుతోంది.

ఆమెకు అర్థమయిపోయింది.

కాని యిది నిజమే అని నమ్మలేకపోతోంది. బ్రహ్మానందానికి మేనమావ కూతురుంది. ఆ అమ్మాయి పుట్టినప్పుడే అతని పెళ్ళాం అన్నారు. మరి ?.....

బ్రహ్మానందాన్ని ఎప్పుడూ ఆ విధంగా వూహించుకోలేదు. ఒక చుట్టరికం ప్రకారం ఆ సంబంధం అతకదు. మరో చుట్టరికం ప్రకారం మేనమావ అవుతాడు రెండూ బాగా దూరపు చుట్టరికాలే.

బ్రహ్మానందం చామనచాయ రంగే ఆయినా తనకిన్నా తెలుపే. పక్కలకు జారిపోకుండా సూటిగా నిలిచే చూపులు అతనివి. వెలుతుర్లో నిలిచినప్పుడు గీతలుగీసి స్పష్టంగా చీకటి వెలుగుల్ని విడదీసే వలయాలు చుట్టివ వుంగలా అతల. యశ్వనంలా బిగువుగా, పుష్టిగా ఎదిగి, యిరు పక్కలకూ జారి, ప్రేమతో కొసలు వాజూకునూ, పదునునూ అలవరచు కున్న ఊసాలు. స్నేహ పలికాలతో, ప్రేమ కరణాలతో ఏపుగా వెదిగి వికాలమై చీకటి నీడల్ని కురిపించే వెడల్పాటి ఛాతీ. పూలరేకలమీద

చేరిన మంచుబిందువులు పుష్పగచ్ఛంలోని మకరందాన్ని కరిగించుకుని, కాడలమీదుగా జారి ఆకుల్నికూడా తడిపి తియ్యబరచినట్టు అతనిమీద వాలిన ఆలోచనలు అతని హృదయంలోని మంచితనాన్ని కరిగించుకుని చుట్టూవున్న ప్రపంచాన్నికూడా రసమయ జగత్తుగా చూపిస్తాయి.

అవును. అతను అందగాడే—అనుకుంది. తేలిగ్గా ఊపిరితీసి విడిచి, కళ్లు మూసుకుంది.

ఉదయం వంటింట్లో కూర్చుని పెసరట్లు వెయ్యడంలో తల్లికి సాయంచేస్తూ వున్నప్పుడు వాళ్ళక్కూడా వచ్చికూర్చుని అడిగింది. “వెంకటప్పయ్యగారి బ్రహ్మానందం నీకు నచ్చాడతే” అని.

ఆప్రశ్న అసలు తనకు అర్థమేకానట్టు అక్కవైపు చూసింది భవని.

“డబ్బుకు డబ్బూవుంది, చదువుకు చదువూ వుంది. ఉద్యోగం చేస్తే మూడు నాలుగు వందలన్నా జీతపురాళ్ళు రాలకపోవు. మనిషి నెమ్మదస్తుడు. ఇంతకన్నా యింకేం కావాలి. మన అదృష్టంకొద్దీ ఆ మేనరికం తప్పిందనుకోవాలి” అంది వాళ్ళమ్మ.

భవనీ ఏమీ మాట్లాడలేదు. పెదాలమీద పూసిన చిరునవ్వు పూలను ఏరుకుని, దండగాగుచ్చి, వాళ్ళక్క మెడలోవేసి అక్కడనుంచి లేచి వెళ్ళిపోయింది.

‘వచ్చే మాఘమాసంలో యీ కార్యం కాస్తా అయిందనిపించేస్తే నా బాధ్యత తీరిపోతుంది’ అని అంటున్న వాళ్ళమ్మ మాటలు భవనీకి వినిపించాయి. ఆలోచనల రెక్కలు తగిలించుకుని భవిష్యత్తులోకి ఎగిరి పోయింది.

నిర్విచారంగా ఆరోజూ, ఆ మర్నాడూ గడిచిపోయాయి. ఆ తర్వాత రోజున బ్రహ్మానందం వచ్చాడు.

మునుపటిలా స్వేచ్ఛగా పలకరించలేక పోయింది. సూటిగా అతని ముఖంలోకి చూడలేకపోయింది. మాటిమాటికీ అతని చూపులు తన యవ్వనాన్ని కొలుస్తున్నట్టని పిస్తున్నాయి. ఇంతకుముందుకన్నా మరీ అందంగా వున్నట్టని పిస్తున్నాడు. నవ్వి నప్పుడు పెదాల కొనలమీంచి జారిన మడతలు చెక్కిళ్ళమీదకు పాకుతూపోయి కళ్ళచుట్టూ పెనవేసుకుని చిరునవ్వు గీతల్ని సృష్టిస్తున్నాయి. అందువల్ల ఆ కళ్ళు ఎప్పుడూ వెలుగుతూవున్నట్టే అనిపిస్తుంటాయి. ముక్కుపొడుం రంగుఫేంటు, లేత బిస్కట్ కలర్ బుష్కోటు బాగా సరిపోయాయి. బుష్కోటులోంచి కట్ బనీనూ, దానికి గుచ్చిన సెఫియా రంగుపైలట్ పెన్నూ కనిపిస్తున్నాయి.

ఎక్కువసేపు కూర్చోలేదు అతను. పనుందనిచెప్పి వేగంగానే వెళ్ళిపోయాడు.

ఆ తర్వాత అప్పుడప్పుడూ వస్తుండేవాడు. భవానీ అక్కడవున్న రోజుల్లోనే అతని రిజల్సు వచ్చాయి. సెకండ్ క్లాసులో పాసయ్యాడు. ఆవార్త విన్నతర్వాత, బంధుత్వాలు కలవబోతున్నాయి గనక, భవానీ అక్కా వాళ్ళమ్మా - యిద్దరూ బ్రహ్మానందం యింటికి వెళ్ళారు.

అప్పటినుంచీ ఆరెండిళ్ళకూ రాకపోకలుకూడా ఎక్కువయ్యాయి.

సెలవులు అయిపోయాక భవానీ మరోవారం రోజులు పొడిగించింది. ఉద్యోగ ప్రయత్నాలకై బొంబాయి వెళ్ళడానికి భవానీతోపాటుగా హైదరాబాదువరకూ తనూవస్తానని బ్రహ్మానందం చెప్పే ఆమె ఆగిపోయింది. కాని ఏవో కారణాలవల్ల అతను బయలుదేరలేదు. ఆ ప్రయాణాన్ని అతను మరో పదిహేను రోజులకు వాయిదా వేసుకున్నాడు.

ఆమె మాత్రం బయలుదేరింది. ఆమెను దిగబెట్టడానికి భవానీ బావతో పాటు బ్రహ్మానందంకూడా బెజవాడవరకూ వెళ్ళాడు.

‘బ్రహ్మానందం : నువ్వున్నావు గనుక యీ పూళ్లో ఇన్ని రోజులుండగలిగాను. హాయిగా గడిచిపోయింది. నువ్వు లేకపోతే ఎప్పుడో నేను తిరుగు ప్రయాణం కట్టేసివుండేదాన్ని’ అంది భవానీ బండిలోకి ఎక్కి కూర్చుని. అతను కిటికీ దగ్గర నుంచున్నాడు. ఆమె బావ మామిడివళ్ళ బుట్టల్నీ, ఆవకాయ జాడీనీ ఒకచోట జాగ్రత్తగా సర్ది పెడుతున్నాడు.

అతనేమీ మాట్లాడలేదు. నవ్వి వూరుకున్నాడు.

బండి కదలబోతుండగా వాళ్ళబావ దిగొచ్చాడు. ఇద్దరూ బండితో పాటు కొంతదూరం నడిచారు. “బొంబాయి వెళ్లేముందు పుత్తరం రాయి. అడ్రసు మా బావనడుగు” అంది భవానీ. అలానే అన్నాడు. బండివేగం హెచ్చింది. ఆగిపోయారు. భవానీ కిటికీలోంచి చూస్తోంది. వాళ్ళిద్దరూ కొద్దిసేపు కనిపించి జనంలో కలిసిపోయారు. బరువుగుండెతో ఆమె కొద్దిసేపు ఏమీ ఆలోచించలేకపోయింది.

సుమారు వన్నెండుగంటలు ప్రయాణంచేసిన తర్వాత మళ్ళీ మామూలు వాతావరణంలోకి వచ్చిపడింది భవానీ. మళ్ళీ పాత జీవితం——వీడుమైళ్ళ ప్రయాణం, బస్సుల గురించి నిరీక్షణ. సాయం కాలానికి జిడ్డుదేరిన ముఖం, రణగొణధ్వని, కంగారు.....

లేబరేటరీ మెల్లెక్కుతుంటే భీమేశ్వరావు చూసి గబగబా దగ్గర కొచ్చాడు. ఓసారి నిలువెల్లా చూపులతో తడిమి “బావున్నారా, ఎవరికి ఛెప్పా చెయ్యకుండా మాయమైపోయారట!” అన్నాడు.

ఆమె ఎంతకీ మాట్లాడకపోతే “ఊరెళ్లారా, ఏవూరు?” అన్నాడు తిరిగి.

“మావూరే” అంది అక్కడనుంచి కదిలి.

అతనుకూడా ఆమెవెంట బయలుదేరి “ఏమిటీ విశేషం?” అన్నాడు

“పెళ్లి సంబంధం వచ్చింది, అందుకని” అంది. అని, అతని ముఖంలోకి సూటిగా చూసింది.

కొద్దిక్షణాలు అతను కలవరపడిన కళ్ళతో ఆమెను చూసి “అలానా” అంటూ నీళ్లు నములుతూ లేట్ గదులవైట ఆగిపోయాడు. ఆమెకూడా ఆగి “అన్నట్టు : మీ ఆవిడ సీమంతానికి వెళ్లారటగా మీరు. బాగా జరిగిందా?” అంది.

అతను ఆశ్చర్యపోతూ “అలా అని ఎవరు చెప్పారు?” అన్నాడు.

“ఏమో, ఎవరు చెప్పారో జ్ఞాపకంలేదు. లేట్ లోనే అనుకున్నట్టున్నారు” అంది. అలా అని మళ్ళీ అతని ముఖంలోకి చూసింది.

అతని ముఖం నల్లగా మాడిపోయింది. హేమంతంలో పంధ్య మీదకు పాకిన చీకటిలాగ నల్లనిపొర అతని కళ్లలోని వెలుగునూ, ముఖంలోని పొడరు కాంతినీ ఆవరిస్తూ నన్నగా కప్పేసింది.

“మా ఆవిడకు పీరియస్ గావుందని వైరోస్టే వెళ్లాను” అన్నాడు. ఆ వెంటనే తిరిగి — ‘వసుంధి, మళ్ళీ కలుస్తాను’ అనిచెప్పి గబగబా అక్కడనుండి వెళ్లిపోయాడు.

వ్యంగ్యమైన చిరునవ్వాకటి ఆమె పెదాలమీంచి పొర్లిపోయింది.

లోపలకు వెళ్లిపోతున్నవాడల్లా చటుక్కున ఆగి వెనక్కు తిరిగి చూస్తే ఆమె నవ్వును ఆపుకోవడం కనిపించింది. పారిపోయిన పెదాలను వంటితో కొరుక్కుని అతను లేబ్ లోకి వెళ్లిపోయాడు.

అప్పటినుంచీ అతను దూరందూరంగానే వుంటూ వచ్చాడు.

వదిహేసురొజుల తర్వాత ఒకరోజు మధ్యాహ్నం ఉత్తరం రాయ కుండానే బ్రహ్మానందం వూడిపడ్డాడు. క్లోకు రూములో సామానుంచి, బట్టలు మార్చుకొని వెతుక్కుంటూ లేబ్ కు వచ్చేసరికి ఆలస్యమైందట.

“మధ్యాహ్నంనించి నెలవుపెట్టి వచ్చెయ్యరాదూ” అన్నాడు బ్రహ్మానందం.

“రేపు పెడతాలే” అంది.

“రేపెందుకూ. రేపు ఉదయానికి బొంబాయిలో వుంటాను” అన్నాడు.

“ఏమిటీ! ఇవ్వాలే వెళ్లిపోతావా. వెళ్లుదువుగానిలే. అక్కడ మించిపోయే రాచకార్యాలేమీ లేవుగా. ఉద్యోగ ప్రయత్నాలకని వెళుతున్నావు. ఒకటి రెండురోజులు ఆలస్యమైనంత మాత్రాన మించిపోయే దేమీలేదు” అంది.

అతను ఏదో మాట్లాడబోతోంటే మధ్యలోనే ఆపేసి “సరే, యివ్వాలకూడా నెలవు పెడతాననుకో. ఉండు, ఇప్పుడే వస్తాను” అని లోపలకెళ్లి అయిదు నిమిషాల్లో తిరిగివచ్చి “పద” అంటూ బయలు దేరింది.

ఇద్దరూ లేట్ బయటికి వచ్చారు. మరో అరగంటదాకా బస్సు లేదు. అంతవరకూ నిలుచోవడం ఎందుకని నడుస్తూ బయలుదేరారు. ఎండ బాగానే వుంది. అయినా దారిపొడుగునా కొంతదూరంవరకూ చెట్లున్నాయి. నీడల్లో ఆగిఆగి నడుస్తున్నారు. ఇదే మొదటిసారి యిద్దరూ ఒంటరిబాటలోంచి ఒకరిపక్క ఒకరు నడుస్తూ వెళ్ళడం. అంత ఎండలో కూడా ఆమెకు హాయిగావుంది. ఓ చెమట బిందువు అతని కుడి కణత మీదుగాజారి, చెక్కిలిపైన నిలవలేక మెల్లగా కిందకుదిగి, పెదవి అడుగున ప్లంట్లోకి మళ్ళి చాలా అందంగా అనిపించింది. సిగరెట్ కాలుస్తూ పొగను వదిలేప్పుడు పెదాలను ఒకవైపు మూసి, మరోవైపు సన్నగా తెరిచి భుజాలమీదనుంచి నిర్లక్ష్యంగా వదులుతున్నాడు. అలా వదిలి నప్పుడు కళ్లు కొద్దిగా ముడుచుకుని బరువుగా, మత్తుగా అనిపిస్తున్నాయి. ఆ మత్తులో అతను ఆలోచనల్ని దాచుకున్నట్లు వుంటాడు. అందువల్లే ఒక నిండుదనమూ, ఒక గంభీరతా ఆముఖానికి వస్తాయి.

బ్రహ్మానందం ఓ చెట్టునీడలో ఆగిపోయి చుట్టూచూసి “చాలా అందంగా వుందికదూ యీ ప్రకృతి. పల్లెటూరి వాతావరణం! మన వూరు జ్ఞాపకానికొస్తోంది” అన్నాడు.

“అవును. ఊరి పొలిమేర యిది. నీరెండ వాలుతున్న సాయం కాలాక్లో యిక్కడ నడవడం మరీ ఆహ్లాదకరంగా వుంటుంది. అప్పు డప్పుడు నేను అలానే చేస్తుంటాను” అంది.

“వెన్నెల రాత్రులు మరీ అందంగా వుంటాయిక్కడ”

ఆమె చటుక్కున తలెత్తి అతని ముఖంలోకి చూసింది. సిగరెట్టు ఆఖరిదమ్ము గట్టిగా కంఠం కొనవరకూ పీల్చి, చూపుడు వేలితోమీటి

నట్లు దాన్ని దూరానికి విసిరి, అంచెలు అంచెలుగా పొగను పెదాలమీంచి విలాసంగా వదిలి అక్కడనుంచి మళ్ళీ కదిలాడు.

ఓ చెట్టుకింద సుంచున్న రిజైవాడు వాళ్ళు దగ్గర కొచ్చేవరకూ ఆశతో ఎదురుచూసి, వాళ్ళు పక్కనుంచి వెళ్ళిపోతోంటే “రిజై తెమ్మంటారా” అన్నాడు.

“అక్కడేదు” అందామె. మెల్లగా నవ్వుకుంది.

ఆ నవ్వును అతను గుర్తించాడు. ఆమె ఎందుకు నవ్విందో అర్థమయ్యింది. అతనికి గిలిగింతలు పెట్టినట్లయ్యింది

ఇద్దరూ మరికొంతదూరం నడిచి బస్ స్టాపు దగ్గర ఆగిపోయారు. ముస్లింజంట ఒకటి వుంది అక్కడ. వాళ్ళుకాక మరో యిద్దరు మగాళ్ళు వున్నారు. ఆ ముస్లింజంట స్వేచ్ఛగా మాట్లాడుకుంటోంది. ఒకతే వాగుడు, నవ్వులు. ఆ అమ్మాయిది కీచుగొంతు. ఆ భాష అర్థం కావడం లేదు అతనికి, కాని బావుంది. సిల్ హాటీలో ఆకారాలు కనిపించక పోయినా అందంగా అనిపించినట్టే వుంది ఆమె మాట్లాడుతోంటే.

తమ మౌనం తమకే ఎబ్బెట్టుగా అనిపించింది. మిగిలిన యిద్దరూ యితే చూస్తున్నారు. బ్రహ్మానందానికి ఆ పరిస్థితి కొంత ఇబ్బందికరంగా అనిపించి సినిమాల గురించి మాట్లాడడం ప్రారంభించాడు. అప్రస్తుతంగా చాలాచాలా విషయాలు చెప్పాడు. తనేమిటి మాట్లాడుతున్నాడో తనకే తెలీకుండా మాట్లాడాడు. ఇక్కడ మంచి సినిమాలే ఆడుతున్నాయన్నాడు. మేటనీవుంటే వెళ్ళినా బావుండును అన్నాడు. పోనీలే మానేద్దాం అన్నాడు. బొంబాయిలో చూస్తాగా అన్నాడు. ఎమిటేమిటో మాట్లాడాడు. బస్సు వచ్చేవరకూ అలా అవర్గళంగా మాట్లాడుతూనే

వున్నాడు. ఆమెకు మధ్యమధ్య నవ్వాస్తోందిగాని పెదాలు బిగబెట్టి బలవంతంగా ఆపుకుంటోంది.

బస్సొచ్చింది. ఆ బస్సులో పూళ్లొకి చేరుకున్నారు.

అతను అప్పటివరకూ భోజనం చెయ్యలేదు. అతను బలవంతం చేస్తే అతనితోపాటు ఆమెకూడా మరోసారి హోటల్లో భోంచేయక తప్పలేదు. నేను ఉదయం భోజనంచేసే లేబ్ కు వెళ్ళాను — అని ఆమె అంటే 'సర్లే. నేనిప్పుడు అడుగుతున్నాను చెయ్యమని, చేస్తావా చెయ్యవా' అన్నాడు. మరిక మారుమాట్లాడలేక పోయింది.

భోజనం చేశాక రూముకు తీసుకెళ్ళింది.

అక్కడకూర్చున్న కొద్దిసేపటిలోనూ ఆ నాల్గుగోడలమధ్యా ఆమె వొంటరి జీవితాన్ని అతను కొలిచాడు. జాలేసింది అతనికి.

“చాలా బోర్ గా అనిపించడంలేదూ నీకిక్కడ” అన్నాడు.

ఆమె ఏమీ మాట్లాడలేదు. తలూపి వూరుకుంది. దానికి సమాధానంగానో ఏమో అయిడు నిమిషాల తర్వాత “మొదట్లో ఒక ఏడాది పాటు వర్కింగ్ వుమెన్స్ హాస్టలులో వుండేదాన్ని. నాతో కాలేజీలో చదువుకున్న స్నేహితురాలు ఒకసారి కనిపించి యిక్కడ యిల్లు కట్టుకున్నామనీ, వాళ్ళింటికి వచ్చేయ్యమనీ అంటే వచ్చేశాను. ఈ యిల్లే. ఆ తర్వాత ఆమెకు పెళ్ళయి వెళ్ళిపోయింది. అప్పటినుంచీ వొంటరితనం అలవాటయిపోయింది. అప్పుడప్పుడు మా అమ్మవచ్చి వెళుతుంటుంది” అంది.

ఆ తర్వాత ఆ స్నేహితురాలు గురించి చాలా చెప్పింది. బొంబాయిలో కలుసుకోమని ఆమె అడసుకూడా యిచ్చింది.

నాలుగింటికి టిఫిను, కాఫీ చేసిపెట్టింది. అయిదింటికి వంటకూడా చేసేసింది, వీలయితే సినిమాకు వెళ్దామని. కాని అతను ఆ రోజుకు వుండడానికి వప్పుకోలేదు. తనకుముందు జేచ్-వాళ్ళు యిద్దరూ బొంబాయిలో వుద్యోగాలు చేస్తున్నారట. వాళ్ళకు ఫలానా బండిలో బయలుదేరి వసున్నట్టు వెరిచ్చాడట.

ఆరింటికే భోంచేసి యిద్దరూ బయలుదేరారు. బజార్లో కాస్సేపు తిరిగి స్టేషన్ చేరుకున్నారు.

బండి వచ్చింది. చాలా రివ్ గా వుంది. కూర్చోవడానికి స్థలంలేదు. ఎలాగో సామానులు లోవలనద్ది, కిందకు దిగివస్తే నుంచోవడానికి స్థలం దొరకదని అక్కడే జనం మధ్యలో వుండిపోయాడు. ఆఖరిసారి వీచున్నా మాట్లాడుకోవచ్చనీ, అతను బాధగా, రిహస్యంగా వీచున్నా చెప్తాడనీ ఎదురుచూసిన ఆమెకు నిరాశే అయ్యింది. బండి కదిలేప్పుడు అతని కళ్ళల్లో బరువునుచూసి తన అవృష్టానికి 'ఆమాత్రం భరోసా చాలు' అనుకుందామనుకుంది. కాని ఆ అవకాశం లేకపోయింది. తొంగి చూడడానికి కూడా అవకాశాన్నివ్వకుండా జనం అతన్ని చుట్టు ముట్టేశారు. బండి కదులుతున్నప్పుడు "వెళ్ళొస్తా భవానీ, వుత్తరం రాస్తాలే" అని అరచిన అరపు కాకిగోలలాంటి ఆ ప్లాటుఫారం శబ్దాల్లో అస్పష్టంగా వినిపించింది.

ఆమె కొంత నిరాశగానే స్టేషను బయటికివచ్చి రిక్షాలో యింటిని చేరుకుంది. సందేహాల్నీ, భయాల్నీ కత్తిరించేసి ఆలోచనలకు ఫ్రీములు కట్టి హాయిగా నిద్రపోయింది.

నాలుగోరోజువ అతని దగ్గరనుంచి వుత్తరంవచ్చింది. మామూలు

విషయాలే. ఏ ప్రత్యేకతాలేదు. బొంబాయి గురించి, ఉద్యోగ ప్రయత్నాల గురించీను.

దానికి సమాధానంకూడా రాసింది.

వదిరోజులవరకూ మళ్ళీ ఏ వుత్తరమూలేదు.

ఒకరోజు ఆఫీసునుంచి యింటికి వచ్చేసరికి యింట్లో వుత్తరం పడివుంది. బ్రహ్మానందం రాళ్ళాడేమో అనుకుంది. ఉత్తరం చించింది. వాళ్ళమ్మ రాయించిన వుత్తరం అది. నాలుగు పేజీలు వుంది. వుత్తరం అంతా అక్కను గురించీ, అక్క పిల్లలను గురించీ, ఇల్లు మరమ్మతులూ, దూరపు బంధువు పురుడూ, పక్కంటి సోమయాజులుగారి తిరుపతి ప్రయాణం — యివేపున్నాయి.

ఆఖర్లో తనకు ఆమెమీద మనసు పోయిందనీ, త్వరలోనే రావా అనుకుంటున్నాననీ, అప్పటికి మాగాయికూడా పెట్టేసి తీసుకొస్తాననీ రాయించింది. చిట్టచివర మరో రెండు వాక్యాలు వున్నాయి. వెంకటప్పయ్యగారి బ్రహ్మానందానికి చిన్నప్పటినుంచీ అనుకుంటున్న మేనరికమే స్థిరపడిందట. మేనమామవాళ్ళూ రాజీపడి కాళ్ళబేరానికి వచ్చారట.

భవానీ నిలుచోలేకపోయింది. కళ్ళముందు అంతా చీకచే. మహా ప్రకాశవంతంతో వెలిగే విద్యుద్దీపం టుప్పున పగిలిపోయి చీకట్లో మునిగి పోయినట్టయిపోయింది. వెల్లువలాగ దుఃఖం ముంచుకొచ్చేస్తోంది. ఆ తాకిడికి పెదాలు కదిలిపోతున్నాయి. కళ్ళు తడిసిపోయాయి. కుర్చీలో కూలబడిపోయింది.

నిద్రపోతోన్న హృదయంమీద గిలిగింతలుపెట్టి లేపారు. కళ్ళు తెరిచేసరికి తలుపులువేసి చీకట్లోకి తోసేశారు.

కొండంత ఆశతో అందుకున్న మిణుగురు పురుగులతో ఏ జ్యోతి వెలగలేదు. చీకటి అలానే మిగిలిపోయింది.

ఆ అందుకనే ప్రయత్నంలో చీకటి విచ్చుకత్తులు కళ్ళల్లో గుచ్చు కున్నాయి. అవిక వెలుతుర్ని చూడలేవు.

దుఃఖంతో నిండిపోయిన హృదయం ఒక్కసారిగా పబ్బరు బుడ గలా పేలిపోయింది. తునకలు దూరంగా చెల్లాచెదురుగా ఎగిరిపడ్డాయి.

తూట్లవడిన హృదయానికి అతుకులు వేసినా మునుపుటంత అందంగా యికవుండదు.

గాయాలతో మోటుదేరిపోయిన యీ హృదయం సున్నితంగా మరిక ఆలోచించలేదుగాబోలు.

ఆశ రాలిపోయిన హృదయమూ, వన్నె తరిగిపోయిన పుష్పమూ సృష్టి సౌందర్యానికి ప్రతినిధులుగా నిలవలేవు.

గదినిండా చీకటి. ఆమె విడుస్తోన్న వెచ్చటి నిట్టూర్పులు ఆమెనే దహించివేసేలా వున్నాయి చెక్కిళ్ళమీద జరజరా పాము పాకినట్టు కన్నీటి బిందువులు వుండివుండి ఒక్కొక్కటి చొప్పున పాకి కంఠాన్ని పెనవేసుకుంటున్నాయి. ఆ స్పృశలో చల్లదనంలేదు. రక్తంలోలాంటి వెచ్చదనం వుంది.

“భవానీగారూ : భవానీగారూ : !” బయట పిలుపు.

కళ్ళుతుడుచుకుని లైచేసి తలుపుతీసింది.

ఇంటివాళ్ళ రామం.

“మా వాళ్లు దేవాలయానికి వెళ్ళినట్టున్నారు— ఇవ్వాలి కనివారం కదూ. మీకుగాని తాళంచెవులు యిచ్చారా ?” అన్నాడు.

“లేదు. వేను వచ్చేసరికే ఆలస్యమయ్యింది.”

రామానికి వీంచెయ్యాలో తోచక ఒకనిమిషంపాటు ఆలాగేనుంచుని “ఏదీ. కాస్త ఆ చాప యిలాపడేయండి. కాళ్ళలాగుతున్నాయి, చతికిల బడుతాను” అన్నాడు.

ఆమె చాపయిస్తే వరచుకునికూర్చున్నాడు. అలాకూర్చున్నవాడల్లా రెండునిమిషాలైనా కాకుండానే లేచొచ్చి “చూడండీ! ఆచేత్తోనే కాస్త మంచి నీళ్ళిస్తారూ — దాహంగావుంది. వెధవది చీకటిపడినా గాడ్పు తగ్గ లేదు” అన్నాడు.

ఆమె కూజావంపి చల్లటినీళ్ళు గ్లాసులో పోసియిచ్చింది. గడగడా తాగేసి, మిగిలిన కొద్దిపాటి నీళ్ళతో ముఖం తడుపుకుని గ్లాసు పెట్టేసి ‘హమ్మయ్య’ అంటూ మళ్ళీ కూలబడ్డాడు.

అతన్ని చూస్తే ఆమెకు జాలేసింది. ‘పాపం : ఎంతయినా పరాయి వాడు. సొంత యింట్లోలా మసలగలడా, కావలసింది అడగ్గలడా అనుకుంది.

అతనంటే ఎప్పుడూ ఆమెకు జాలే. ఆయింట్లో అతనికి ప్రేమ పూర్వకమైన ఆతిధ్యంలేదు. ఉదయం ఏదో యింతతినేసి ఆఫీసుకు వెళ్ళిపోతాడు. సాయంకాలం ఆఫీసునుంచి నైట్ కాలేజీకి వెళ్ళి అక్కడ నుండి యింటికొచ్చేసరికి రాత్రి పదవుతుంది. అతనిగురించి అన్నం, కూరలు విడిగా తీసిపెడితే తినేసి నిద్రపోతాడు. ఉదయం మళ్ళీ మామూలే. కాలేజీ చదువు చదువుకుందామని యిక్కడకు వచ్చి పగలు టైపిస్టుగా ఉద్యోగంచేస్తూ, రాత్రిళ్ళు నైట్ కాలేజీలో చదువుకుంటున్నాడు. ఫైనలియర్ లోకి వచ్చాడు. అతనంటే ఎవరికీ ఏ ప్రత్యేకతలేదు.

స్నేహితురా లున్నప్పుడు శ్రద్ధచూపించేది. వెళ్ళిపోయాక ఒక్కడూ అయిపోయాడు. నెలనెలా తనఖర్చు కింద ఆయింట్లో కొంత యిస్తున్నాడు. కాని ఆ యింటివాళ్ళు అతన్ని ప్రతిక్షణం ఒక గుదిబండకిందే భావిస్తుంటారు.

భవానీకి జాలేసింది. కాఫీచేసి యివ్వాలనిపించింది. కాని అకస్మాత్తుగా ఆ జాలనిండిన కళ్ళు ఆమె జీవితంవైపే తిరిగాయి.

మళ్ళీ దుఃఖం కంటి రెప్పలమీదకు బరువుగా వారింది.

ఆమెకు ఏవనీ చెయ్యాలనిపించలేదు. హోల్టాపరచుకుని, తలుపు లేసుకుని, దానిమీద వాలిపోయింది. ఆ రాత్రి ఆమె అన్నంవండుకోలేదు. నిద్రపోలేదు. ఉదయం అద్దంలో తన ముఖాన్ని చూసుకుని భయపడి పోయింది. రాత్రంతా ఏకధారగా గాయాలనుండి రక్తంకారి పాలిపోయిన ముఖమూ, విషాదంలా కళ్ళకింద లోతుల్లో అలముకున్న చీకటి, పాముల్లా వేలాడుతోన్న తలవెంట్టుకలాచూసి గట్టిగా ఏడవాలనిపించింది.

గబగబా కాలతృత్యాలు తీర్చుకుని జడ అల్లుకుని, నచ్చిన జాకెట్టూ చీరా కట్టుకుని మళ్ళీ అద్దంలోకి తొంగిచూసింది.

కన్నీళ్ళలో తడిసిన కళ్ళలో ఏ జ్యోతులూ వెలగడంలేదు. ఎప్పుడేర్పడ్డాయో తెలీదు. కళ్ళకింద ఒంటిరేఖ గీతలు రెండు అర్థచంద్రాకారంలో ఏర్పడ్డాయి. వయసు వెళ్ళిపోతున్న దనడానికి చిహ్నంగా కణతలవైన, తల వెంట్టుకలు వూడి జుత్తు వలచబడింది. ఆ పక్కనే.... అవును—అదే!

అకస్మాత్తుగా ఆమె అద్దంమీదకు వంగింది. ఆమె ముక్కు కొన

చల్లటి అద్దాన్ని తాకుతోంది. కళ్ళు పూర్తిగా విచ్చుకున్నాయి. చూపులు ఎటు కదలక ఒకేచోట ఆగిపోయాయి. గుచ్చిగుచ్చి మరీ చూస్తోంది.

అక్కడ తెల్లటి ఓ తలవెంట్రిక యవ్వనంలోంచి వార్షక్యంలోకి ఎగిరిన భయంలాగ గాలిలో గజగజలాడిపోతోంది.

ఆమె భయంతో కంపించిపోయింది.

అయిపోయింది! అంతా అయిపోయింది. ఈ జీవితంలోని వెలుగులన్నీ ఆరిపోయాయి. ఆశలా మిగిలిన మిణుగురులుకూడా చెట్లగుబురుల్లో నిద్రపోతున్నాయి. ఏమీ మిగలలేదు. అన్నిదిక్కుల్లోనూ గాఢాంధకారం....ఆమె యిక ఆలోచించలేకపోయింది. కోపంతో కసిగా ఆ వెంట్రికను ఊడబెరికింది. దానితోపాటు మరో అరడజను వెంట్రికలు ఊడిపోయాయి. తల నొప్పెట్టింది. కళ్ళనీళ్ళు తిరిగాయి.

ఇంట్లో యిక కూర్చోలేకపోయింది.

కళ్ళు తుడుచుకొని, తలుపులేసుకుని బయటికి వచ్చింది. ఎప్పుడూ లేనంత ముందుగా ఆఫీసుకు బయలుదేరి వెళ్ళిపోయింది.

మూడు రోజుల తర్వాత ఒక ఉదయం ఆఫీసుకువెళ్ళే ప్రయత్నంలో వుండగా “మీకు నాటకాలంటే యిష్టమేకదూ” అంటూ రామం వచ్చాడు

“ఏం ?” అన్నట్టు చూసింది ఆమె.

వచ్చే రెండోశనివారం రవీంద్ర భారతిలో ‘భాగమతి’ అనే నాటకం వేస్తున్నారు. కొంతమంది మిత్రులు కల్చరల్ అసోసియేషన్ ఒకటి స్థాపించి యీ నాటకం తయారు చేశారు. అమ్మిపెట్టమని రెండు

రూపాయల టీక్కెట్టు పుస్తకం నాకు అంటగట్టారు. మీకో టీక్కెట్టు కొయ్యమంటారా'' పుస్తకం తెరిచి చించడానికి సిద్ధంగా వున్నాడు.

కాస్పేపు ఆమె తటపటాయించి "తీసుకోక తప్పదా'' అంది.

"బొత్తిగా అమ్మకుండా పుస్తకం తిరిగి యిచ్చేస్తే బావుండదు. మీరు తీసుకోవాల్సిందే'' అన్నాడు.

"సరే యియ్యండి. నాటకానికి మాత్రం నేను రాలేను. డబ్బులు మాత్రం యిప్పుడు యిచ్చేస్తాననుకోండి'' అంటూ ఆమె పెట్టి తాళం తీస్తోంది.

"అలాక్కాదు. మీరు రావాలి. నాటకం చాలా బావుంటుంది....'' అంటూ అతను నటకులగురించీ, ఆ నాటకం రచయిత గురించీ, ఆఖర్లో నాటక రచయిత సన్మానం గురించీ చెప్పుకొచ్చాడు.

ఆమె నవ్వి "ఇంత ప్రస్తావన వొద్దులెండి. తెలిసిన ముఖాలు కని పించవనేతప్ప మరే కాంక్షమూలేదు. వస్తానులెండి'' అంది. పెట్టెలోంచి రెండు రూపాయలు తీసిస్తూ "మరి మీవాళ్ళచేత కొనిపిస్తున్నారా, ఊరితే తీసుకెళ్తున్నారా?" అంది. చాలా రోజుల తర్వాత మళ్ళీ విట్సు వస్తున్నాయి తన నోటమ్మట అనుకుని మెల్లగా నవ్వుకుంది.

అతను కాస్తయిబ్బందిలో పడ్డట్టు మెడ తడుముకుని "వాళ్ళకు పేసు సంపాదిస్తాననుకోండి. అంతగా అపసరమైతే టీక్కెట్లు కొనేస్తాను. ఆ పేసుమీద మీరూ వెళ్ళొచ్చుగాని మీలాంటి వాళ్ళచేత టీక్కెట్లు కోయించకపోతే యింకెవరిచేత కోయిస్తాను చెప్పండి'' అన్నాడు.

తప్పకుండా రావాలినుమా అని హెచ్చరించి వెళ్ళిపోయాడు.

శనివారం ఉదయం మరోసారి హెచ్చరించాడు. నాటకం హడావిడిలోపడి మధ్యాహ్నం భోజనానికి రాలేదు.

రామం యింటిల్లిపాదీ ఆరింటికే తలుపులు తాళాలు వేసుకుని వెళ్ళిపోయారు. భవానీనికూడా రమ్మంటే 'పనుంది తర్వాత వస్తా'నని చెప్పింది. నిజానికి ఆమెకు వెళ్ళాలనిపించలేదు. మధ్యాహ్నంనీచీ మళ్ళీ మనసు పచ్చివుండులా అయిపోయింది. బ్రహ్మానందం వుత్తరంరాశాడు. తనకు మేనరికం స్థిరపడినట్టూ, పెళ్ళికి వాళ్ళు తొందర పడుతున్నట్టూ, ప్రస్తుతానికి ఉద్యోగ ప్రయత్నం పక్కకునెట్టి రెండు వారల్లో స్వగ్రామానికి బయలుదేరనున్నట్టూ రాశాడు. దానితోపాటు ఆమెకు చిన్న సలహా యిస్తూ 'ఒంటరి జీవితంలోంచి నువ్వెందుకు విముక్తురాలవు కావడానికి ప్రయత్నించవూ?' అన్నాడు.

ఆమెకు కోపం ఆగిందికాదు. ఆ వుత్తరాన్ని చించి ముక్కలు ముక్కలు చేసింది. కసితో అతనిపేరు ఉచ్చరిస్తూ వళ్ళమధ్య పెట్టి యిష్టం వాచ్చినట్టు ఆ అక్షరాల్ని విరిచేసింది. ఉద్యేగాన్ని ఆపుకోలేక ఎగిరిపడుతున్న గుండెను గట్టిగా రెండు చేతుల్తోనూ అదిమిపట్టుకుని కుర్చీలో కూలబడింది.

'చివరకు యిలా అయిపోయింది తనజీవితం! ఒకరిచేత చెప్పించుకోవాల్సిన గతిపట్టింది తనకు!'

ఆమెకు మనసంతా అదోలా అయిపోయింది.

రామం వచ్చాడు. "తలుపు తాళం వేసివుంది. మావాళ్ళు బయలుదేరి వెళ్ళారు గాబోలు. మీరింకా బయలుదేర లేదేమిటి! లేవండి. నేను వెళ్తున్నాను. అక్కడ కలుస్తాలెండి! మావాళ్ళు నాగురించి అక్కడ

ఎదురు చూస్తుంటారు." కంఠతా పెట్టిన పోర్చుగులూగ గబగబా అనేసి ఓ క్షణమన్నా నిలవకుండా, కారుతున్న చెమటనైనా తుడుచుకోకుండా వచ్చిన సైకిలుమీదనే మళ్ళీ వెళ్ళిపోయాడు.

పావుగంటవరకూ ఆమె కదలేదు. ఆ తర్వాత వీచునుకున్నదో వీమో గబగబా బట్టలు మార్చుకుని, జడ అల్లుకుని నాటకానికి బయలు దేరింది.

ఆమె వెళ్ళేసరికి ధియేటరు బయట జనం ఎవ్వరూలేరు. రామం మాత్రం బయట నిలుచుని ఎదురు చూస్తున్నాడు. "అర్థగంటయ్యింది నాటకం ప్రారంభించి. భలేవారే" అని మందలించి తోపలికి తీసు కెళ్ళాడు. సీట్లు చాలావరకు నిండిపోయాయి. చివర్లో కాళీవుంటే కూర్చుంది. అతనుకూడా పక్కసీట్లో అయిదు నిమిషాలపాటుకూర్చుని ఓ స్పేహితుడు రావాలివుంది మళ్ళీవస్తాననిచెప్పి వెళ్ళిపోయాడు.

మొదటిసీను అయ్యాక తైట్లు వెలిగించినప్పుడు చూసింది. యింటి వాళ్ళు ఎక్కడ కూర్చున్నారో అని. వాళ్లంతా అయిదు రూపాయల వింగ్లో కనిపించారు.

మళ్ళీ తెరలేవగానే రామం ఒక్కడూవచ్చి కూర్చున్నాడు. అప్పుడప్పుడు ఆ నటకుల గురించీ, వాళ్ళు చేస్తున్న ఉద్యోగాల గురించీ మెల్లగా చెప్తున్నాడు. అలా చెప్తూ ముందుకు వంగినప్పుడు చెమట వాసనా, సిగరెట్టు వాసనా గుప్పున కొట్టింది. ఆ ముగాడివాసనకు ఆమె ఓసారి పక్కకు తిరిగి చూసింది. మత్తుగా మసగ్గావున్న వెలుతుర్లో సన్నటి తెరవేనక నుంచి చూస్తున్నట్టుగా అవుపిస్తున్నాడు రామం. చెప్పడం ఆపేసి నాటకం చూడంలో మునిగిపోయాడు.

కొద్దిక్షణాలు ఆమె రెప్పవెయ్యకుండా అతన్నే చూసింది. మళ్ళీ నాటకంలో మునిగిపోయింది.

నాటకం ఖాగానే వేస్తున్నారు. భాగమతిగా వేస్తున్న అమ్మాయి చక్కగా కుదిరింది. ఆమెముందు హీరోపాత్రకూడా చాలా పేలవంగా అయిపోయింది.

అకస్మాత్తుగా ఆమె వక్కకు చూసింది. కుడిచేతికి వీదో చల్లగా తగులుతోంది. రామం ఎడమచేతికివున్న వాచీ రేడియండైలు అంకెలు చీకట్లో మేరుస్తున్నాయి. ఆ దిగువనే చల్లగా తాకుతోన్న తెల్లటి స్ట్రెయిన్ లెస్ సీట్ చైను! రామం పూర్తిగా నాటకంలో మునిగిపోయాడు.

ఆమె చేతిని వెనక్కు తీసుకోలేదు. మధ్యలో ఒకసారి అతనివైపు చూస్తే చేతులుకట్టుకుని కూర్చున్నాడు.

రెండో సీను తెరవాలడంతోనే ఆమెలేచి బయటికి వచ్చేసింది. అతనుకూడా బయటికి వచ్చాడు.

“తల నొప్పిగావుంది. నేను వెళ్లిపోతాను. మీరు వుండండి” అంది ఆమె.

అతను కొద్దిసేపు ఆశ్చర్యంగా ఆమెవైపుచూసి “నరేలండి, టీ తీసుకుని వెళ్ళుదురుగాని - తలనొప్పి తగ్గుతుంది, రండి” అంటూ కేంటీను వైపు దారితీశాడు. అక్కడ జనం ఎక్కువగావుంటే దూరంగా నుంచుంది ఆమె. అతను రెండు కప్పులు పట్టుకొచ్చి తనొకటి తీసుకున్నాడు.

టీ ఖాగా వెచ్చగావుంది. మెల్లమెల్లగా చప్పరిస్తున్నట్టు తాగుతోంది అలా తాగుతూ ఒకసారి అతని ముఖంలోకి చూసింది. ఆమెకు అరడుగు దూరంలోనే నుంచున్నాడు. తలవంచి టీ తాగుతున్నాడు. ముఖంలోకి

చూడగానే వొత్తుగా పెంచుకున్న మీసాలు కొట్టొచ్చినట్టు కనిపించాయి. “మీసకట్టు బాగానేవుంది” అనుకుంది. “కాని.....”

పెదాలు చుర్రుమన్నాయి. చెయ్యి తొట్రుపడింది. ఆ కంగారులో కొద్దిగా టీ గచ్చుమీద వలిగింది. ఎవరయినా చూశారేమోనని ఓ సారి చుట్టూచూసి జాగ్రత్తగా టీ పూర్తిచేసి కప్పుపెట్టేసి వచ్చింది.

అతనుకూడా టీ తాగేసి ఓ మారు కళ్ళజోడుతీసి జేబురుమాలతో ముఖం తుడుచుకున్నాడు.

ఆ మీసం, ఆ కళ్ళజోడు లేకపోతే మరీ కుర్రాడిలా వుంటాడు — అనుకుంది ఆమె.

మళ్ళీ నాటకం ప్రారంభమైనట్టుంది. జనం లోపలికి వెళ్ళి పోతున్నారు.

“రండి, మిమ్మల్ని రిజెత్ ఎక్కించి వస్తాను” అన్నాడు రామం.

ఇద్దరూ నడుస్తున్నారు.

రోడ్డుమధ్య తలమీద తెల్లగా వెలిగిపోతోన్న విద్యుద్దీపం వాళ్ళ బట్టలమీద వెలుగునంతా కుమ్మరించేస్తోంది. దాన్ని దాటుకుంటూ వెళ్తు నప్పుడు వాళ్ళకన్నా ముందుగా వాళ్ళ నీడలే కోరికల్లా గబగబా ముందుకు పరుగులు తీశాయి. ఆ నీడలుచూస్తూ చటుక్కున అతని భుజాలమీదకు చూసింది.

తనఎత్తే. ఆ భుజాలు సరిగ్గా తన భుజాలకు సమానంగావున్నాయి. హైహీల్ షూ తొడిగిందితను. అతను పల్చటి హావాయిజోడు తొడిగాడు.

బూటులోనయితే తనకన్నా పొడుగ్గావుంటాడు. తనకన్నా ఒకటి రెండేళ్ళు చిన్నగాబోలు. ఎంతయినా ఎదిగే వయసే. మరో రెండేళ్ళకు బాగా పొడుగు దేరతాడు.

కాళీ రిజై వస్తోంటే ఆపి బేరమాడాడు అతను. ఆమె రిజైలో కూర్చున్న తర్వాత “తలనొప్పి ఎలావుందిప్పుడు? పోనీ అనాసిన్ వేసుకుంటారేమిటి.... ఓ నిమిషం యిక్కడే వుండండి. ఆ పాన్ షాపులో వుండేమో కనుక్కొస్తాను” అంటూ కదలబోయాడు.

ఆ దృశ్యాన్ని ఆమె తన జ్ఞాపకాల ఆల్బమ్లో దాచుకుందామని కత్తిరించుకుంది.

“అక్కర్లేదు, వాద్దు” అని అతన్ని పంపేసింది.

అతను తిరిగి వెళ్ళిపోతే రిజైలోంచి నాలుగైదుసార్లు వెనక్కు తిరిగి చూసింది. రోడ్డుమీద ఒకరిద్దరు తనవైపు అదోలా చూడడంకూడా ఆమె గుర్తించలేదు.

ఇంటికివెళ్ళి అంతరాత్రిలోనూ వంటచేసుకుని తింది. ఇంటివాళ్ళు వచ్చిన అలికిడి, తలుపు తాళం తీస్తోన్న చప్పుడూ, నాటకాన్నిగూర్చిన వాళ్ళ మాటలూ, రామం కంఠమూ వినిపించాయిగాని ఆమె బయటికి రాలేదు.

ఉదయం స్నానం చేద్దామని బాత్ రూం దగ్గరకు వెళ్ళబోతే ముఖం కడుక్కుంటున్న రామంవచ్చి “తలనొప్పి తగ్గలేదూ, రాత్రల్లా నిద్రలేవట్టు కళ్ళు ఎర్రగా వున్నాయి” అన్నాడు.

“ఎర్రగా వున్నాయా!” అంది ఆమె అతని ప్రశ్నకు సమాధానం

చెప్పకుండా ఎదురుప్రశ్న వేసి. అంతలోకే తిరిగి తనే “రాత్రల్లా నిద్ర పట్టలేదు. తలంతా ఒకటేపోటు తెల్లవారురూమున మాత్రం కాస్త నిద్ర పట్టింది. నిద్రలో దానంతట అదే సర్దుకుపోయిందిలెండి. ఇప్పుడు బాగానేవుంది” అంది.

“అయినా, తలనొప్పి మందువుంది రాసుకోండి యిస్తాను” అంటూ అతను లోపలకు వెళ్ళాడు.

అతను వెళ్ళి ఆమె స్నేహితురాలి తల్లితో చెప్పినట్టున్నాడు. ఆమె వచ్చి “అదేమిఁకమ్మాయ్! ఒంట్లో బాగోకపోతే స్నానానికెళ్లా బయ్యోరాప్. ఇవ్వాలికి మానేసెయ్. ఇవ్వాల ఆదివారమేగా కదలకుండా పడుకొ. కాఫీ కాసి పట్టుకొస్తాను” అంటూ కోప్పడి స్నానం చెయ్యనీయలేదు.

ఏమీలేనిదానికి యింత ఆర్భాటం చేస్తాడేమిటి! అనుకుంది. రామం మీద కొద్దిగా కోపంకూడా వచ్చింది. ఆ తర్వాత ‘కోపంవున్నచోట అభిమానంకూడా వుంటుంది.’ అని ఎక్కడో చదివిన విషయం గుర్తుకొచ్చి నవ్వుకుంది. మళ్ళీ అంతలోకే ఏదో చటుక్కున జ్ఞాపకంవచ్చి అద్దం ముందుకెళ్ళి నుంచుంది.

ఈ బాధలవల్లా, యీ కన్నీళ్ళవల్లా తన వయసు ఎక్కువగా అనిపిస్తోందికానీ మళ్ళీ తన జీవితంలో వసంతం వెల్లివిరిస్తే చాలా చిన్నదానిలాగే కనిపిస్తుంది. రెండు జడలు వేస్తే మరికొంత వయసు తగ్గుతుంది. నేతచీరల్లో ఓ మాదరిగా వుంటుందికాని సిల్కు చీరల్లోనూ, వాయిలు చీరల్లోనూ సన్నగానేవుంటుంది. వారానికి ఒకపూట ఉపవాసం వుంటే శరీరం యిష్టంవచ్చినట్టు పెరగదు. హైహీల్ మా తొడగడం మానేసి, ఎర్రపట్టీల ఆకుజోళ్ళు తొడిగితే బావుంటుంది. బొట్టు యింత పెద్దది తీసేసి చున్నది పెట్టుకోవాలి. కళ్ళల్లో ‘ఎప్పుడూ బరువును’ నింప

కూడదు. పెద్దాన్ని బిగబట్టకూడదు. వాటివల్ల ముఖానికి గంభీరత వస్తుంది అందులో అర్థసంవత్సరమన్నా వయసు పెరిగిపోతుంది. పెద్దాన్ని మాటి మాటికీ నాలుకతో తడుపుకొంటుంటే అవి ఎర్రగా, అతి నాజూకుగా, లేతగా అనిపిస్తాయి. ఆప్పుడప్పుడయినా కళ్లకు కాటుకపెడితే అది నల్లని బొట్టరులా ఏర్పడి, ఆమధ్య తెలుపు మరీ ప్రకాశవంతంగా, స్వచ్ఛంగా కనిపించి జ్యోతులు నింపుకున్నట్టనిపిస్తాయి. చలాకీగా వుంటే వయసు తెలీదు. ఎప్పుడూ గతంలోకీ, భవిష్యత్తులోకీ ఎగరకుండా వర్తమానంతో ప్రవర్తింపడుతుండాలి. లేకపోతే ఆలోచనలు ముఖంమీద ముడతలు గీస్తాయి. ఆ ముడతల్లో కాలం ఒకదాన్నొకటి గుణించు కుంటుంది. ఇవన్నీ ఆచరిస్తే ఉన్నవయసుకు కనీసం మూడేళ్ళన్నా అను చిన్నదానిలా అనిపిస్తుంది.

భవానీ మళ్ళీ పరీక్షగా అద్దంలోకి చూసుకుంది. కణతలపైన జుత్తును మరికొస్త ముందుకులాగి, మెలిక తిప్పి వెనక్కు వేసుకుంది. కళ్లకింద చిరుచెమటను పమిటతో తుడుచుకుంది. పెద్దాన్ని నాలుకతో తడుపుకుని చిన్న చిరునవ్వు నవ్వుకుంది. అద్దం ముందునుంచి కదిలి కుర్చీలో కూర్చుంటూ మళ్ళీ మరొక్కమారు నవ్వుకుంది.

ఇంటావిడ కాఫీ పట్టుకొచ్చింది. "జ్వరంలేదండీ, బాగానే వున్నాను" అని చెప్తున్నా వినిపించుకోకుండా బలవంతంగా తాగించి కాస్పేపు ఆ విషయమూ, యీ విషయమూ మాట్లాడి వెళ్లిపోయింది.

ఇప్పుడు మనసంతా తేలిగ్గావుంది. ఏ మోర్నింగ్ పోకయినా వెళ్ళే బావుండునుకాని యింటావిడకు తెలిస్తే ఏమన్నా అనుకుంటుంది.

భవానీ ఎక్కడకూ వెళ్లకుండా రేడియోపెట్టుకుని యింట్లోనే వుండిపోయింది. వంటచేసుకుని, భోంచేసి నడుంవాల్సింది. చాలాసేపు నుత్తుగా, హాయిగా నిద్రపట్టేసింది.

సాయంకాలం యిక యింట్లో కూర్చోలేకపోయింది. ఇంటివాళ్ళ చిన్నమ్మాయిని వెంటబెట్టుకుని అలా ఏ పార్కుకన్నా వెళ్ళివద్దామనివస్తే వాళ్ళులేరు. రామం ఒక్కడేవున్నాడు. ఇంటావిడా, పిల్లలూ ఆ వీధిలోని సూపర్ వెజరుగారింటి కెళ్ళారట. ఇంటాయన సరేసరి - ఆదివారంవస్తే ఎదురింటి నాగభూషణం గారింట్లోనే పేకాట.

“తలనొప్పి తగ్గిందా మీకు. ఒంట్లో ఎలావుంది?” అన్నాడు రామం.

“అవునుగానీ ఎందుకలా యింట్లోవాళ్లందర్నీ కంగారుపెడ్తారు. అబ్బ! వట్టిభయస్తులు. నిక్షేపంగావున్న నాకు నిజంగా జ్వరంవచ్చేటంత పనిచేశారు” అంది నవ్వుతూ. పెదాలు తడిచేసుకుంది. పమిట చెంగుతో ముఖం తుడుచుకున్నట్టు తుడుచుకుని కణతలపైని జుత్తును ముందుకు లాక్కుంది. కంటిగుడ్లు అటూయిటూకదిపి ఆ గది నాలుగు మూలల్లోకి చూసింది.

అతనేమీ మాట్లాడలేదు. నవ్వేసి వూరుకున్నాడు.

“డబ్బు ఖర్చుపెట్టించడమే కాకుండా తలనొప్పికికూడా కారణ మయ్యాను. క్షమించాలి” అన్నాడు కాస్సేపు మానంగా వూరుకుని.

“క్షమాపణ చాలా బరువైనమాట. బావుందండోయ్! చాలా బరువు మాటాల్నే మాట్లాడుతున్నారే” అని అంది. చిరునవ్వుతో పెదాల్ని తడిపింది. ఓ నిమిషంతర్వాత “నిలుచుండి పోయారేం, కూర్చోండి” అన్నాడతను.

“రండి, ఇక్కడ కూర్చుందాం. కొద్దిగా స్ట్రా వెలిగించాల్సినపని కూడా వుంది” అంటూ తనగదిలోకి వెళ్ళిపోయింది. ఆ వెనకనే తలుపులు వేసుకుని ఆతనూ వచ్చాడు.

ఆమె స్థా వెలిగించి ఉప్పాకని తాలింపు పెట్టింది. “రాత్రి నాటకం గురించి మీరేమీ చెప్పలేదు. బాగాజరిగిందా. సన్నానంచేసిన రచయితకు ఏమిచ్చారు?” అంది.

అతను ఆ విషయాలన్నీ చెప్తన్నాడు. ఆమె ఉప్పాచేసేసి టీ పెట్టింది. రెండు ప్లేట్లలో సర్ది ఓప్లేటు అతనిముందుపెట్టి “తర్వాత చెప్పుదురుగాని, ముందు యిది తినండి” అంది.

“బావుంది. ఇందుకనేనేమిటి స్థా వెలిగించాలన్నారు. ఇప్పుడు యీ శ్రమంతా ఎందుకూ” అన్నాడు అతను.

“మీగురించేకాదు నా గురించికూడానూ” అంది ఆమె. నవ్వింది. కంటిరెప్పల్ని టవటపా కొట్టుకుని కళ్లపాపల్ని నాట్యంచేయించింది. పవితచెంగుతో కళ్లకింద మళ్ళీ తుడుచుకుంది. మనసును ఆలోచనల మీదకు ఎగరనీయక వర్తమానంతోనే కదలకుండా నిలుచోబెట్టింది.

రెండు క్షణాలు అతను ఆమె కళ్లతోకిచూసి తలవంచుకుని గబగబా ఉప్పా తినేశాడు.

“ఉప్పా బ్రహ్మాండంగావుంది. హోట్లలో యీ రుచి వుండనే వుండదు” అన్నాడు.

ఆమెకళ్ళలో గబగబా దీపాలు వెలిగిపోయాయి. మూలమూలల్లోని కోణాల్లోకికూడా వెలుతురువారలు పాకుతూ వెళ్ళి చీకట్లను నెట్టేశాయి.

“నిజానికి వంట చెయ్యడంలో నాకంత నేర్పులేదు. నామీద అభిమానంవల్ల మీకు అలా అనిపించింది” అంది.

“అభిమానంతో అనలేదు. కేవలం అభిమానంతోనే అనుంతు మరికాస్తా వేయించుకుని తినేవాడినే” అట్టేలుగు విశ్వ విద్యాలిం

గంధ - యం

“అయితే మీరు మరికాస్తా వేయించుకుని తినాల్సిందే” అంటూ మిగిలిన ప్లేటు ఉప్పాకూడా తెచ్చి, అతను చేతులు అడ్డుపెట్టి వద్దంటున్నా వినిపించుకోకుండా చేతుల్ని పక్కకునెట్టి ప్లేటులో వడ్డించింది.

“నాగురించైనా తినండి. చూడండి....యిలా నా ముఖంలోకిచూసి చెప్పండి. నాగురించి ఆ మాత్రం తినలేరా”

చెమ్మగిల్లిన కళ్లతో అతను ఆమెముఖంలోకి కొద్దిసేపు తేరిపాచూసి “చిన్నప్పటినుండీ నాకు యీ అభిమానానికి కొరతలేకుండా వుంది. అది నా అదృష్టం. ఈ అభిమానమేగాని కొరతపడివుంటే నేను బ్రతికి వుండేవాడిని కానేమో” అన్నాడు. చృప్తిగా ఆ ఉప్పాకూడా తినేశాడు. తలెత్తిచూస్తే ఆమె యిటే చూస్తోంది. కళ్లను ఆప్పకుండా చూపుస్తే అతనిమీదనే నిలిపింది. ఆలోచిస్తున్నట్టుంది, కంటిపాపలు మంత్రించి నట్టు కదలడంలేదు. మధ్యలో ఆగిపోయాయి. ఆ కంటిపాపల మధ్య తెల్లటి చుక్కలా అతను ప్రతిఫలిస్తున్నాడు. అతనికే సిగ్గేసింది. ఆ కళ్లలోకి చూడలేకపోయాడు. తలవంచుకున్నాడు. ఓ నిమిషం తర్వాత తలవంచుకునే పైకిచూశాడు. ఇంకా అలానే చూస్తోంది. మెల్లమెల్లగా ముడులుసడలి నన్నగా, పొడుగ్గాసాగిన పెదాలు, పెదాలమీద తడి, ఆ తడి మీద నిలవక జారిపోతోన్న చిరునవ్వులు, కళ్ళలో ఎప్పుడూ చూడని ఓ క్లాత్ కాంతి. ఆ కాంతిలో తెల్లదనంలేదు. అదోకరచిమైన పచ్చటి కాశాయరంగు. తగలబడిపోతోన్న తాటాకుపాక వొదిలిన లేత ఎరుపు రంగు. కళ్ళలో తడిలేదు. పొడి కళ్ళవి. దప్పికగొన్న కళ్ళు. ఆ చూపులు తననే తినేసేంత ఆకలితో వున్నాయి.

“భవానీగారూ!”

కలలోంచి కదిపినట్టు త్రిశ్లిపడింది.

“మంచినీళ్లు కావాలి”

పూర్తిగా వదలని మత్తులోంచి మహారాణీలా మెల్లగాకదిలి వెళ్లి గ్లాసుతో మంచినీళ్లు తెచ్చియిచ్చింది. మళ్ళీ ఆ ఎదుటి కుర్చీలో కూర్చుంది.

గడగడా, ఎత్తినగ్లాసు దించకుండా, ఒక్కగుక్కలో గ్లాసు కాళీచేసి, తీరుబడిగా ఆమెవైపుతిరిగి అన్నాడు—

“భవానీగారూ: ఎందుకోగాని మిమ్మల్ని చూసినప్పుడల్లా నాకు ప్రభావతి జ్ఞాపకం వస్తుందండి. మీలావుండదనుకోండి. ఆ ఆప్యాయతా ఆప్రేమ—అన్నీ మిమ్మల్నే జ్ఞాపకం చేస్తాయి. స్కూలుఫైనలు చదువు, కునే రోజుల్లో వాళ్ళింట్లో వుంటుండే వాడిని. వాళ్ళూ బీదవాళ్ళే. అందుకే వారాలమీద బ్రతకవలసివచ్చింది. ప్రభావతికి నేనంటే ఎంత అభిమానమో చెప్పలేను. పాపం: యింట్లో ఏంచేసినా దాచిపెట్టి మరీయిస్తుండది. మిమ్మల్ని చూస్తుంటే నాకు ఆ ప్రభావతి అక్కయ్యే జ్ఞాపకానికొస్తోంది.”

భవాని తాచుపాము లేచినట్టు చివాట్లు కుర్చీలోంచి లేచింది. ముఖం కందగడ్డలా అయిపోయింది. కళ్ళువికృతంగా వగిలిపోతున్నాయి. చితిలోంచి సమాధులమీదకు పాకిన రక్తికిరణాల్లా, సముద్రాన్ని చీలుస్తోన్న అగ్నిగోళం కక్కిన జ్వాలల్లా ఎరుపురంగు మెల్లమెల్లగా ముఖం మీదకు పాకుతోంది. పెదాలు దగ్గరగా ముడుచుకుపోయి కుంచించుకుని అసహ్యంగా ఒకదాన్నొకటి పెనవేసుకుంటున్నాయి. ఆ వెనక భూకంపం వాచ్చేస్తోంది. పెదాలపట్టు సడలిపోతోంది. వెచ్చనిలా వాసెగలు బైటి కొస్తున్నాయి. ఏ క్షణమైనా బ్రహ్మాంటమైన శబ్దంతో పెదాలు విచ్చుకుని నిప్పులు కక్కే లావా ఒక్కసారిగా పొర్లిపోయేట్టువుంది. పెదాలమీద

వళ్లను మేకుల్లాదిగేసి కదలనీయకుండా అణచిపడుతోంది ఆమె. కొని
 లావాసెగలు కళ్లలో కొట్టాయి. కళ్లలో మంట. ఎర్రటి, వెచ్చటి మంట.
 రెప్పల్ని బిగించి ఆర్పబోయింది. ఆ రెప్పల్ని తోసుకుంటూ రెండు
 కళ్లలోంచి రెండు కన్నీటి చుక్కలు :

రామం తెల్లబోయాడు. అతనిముఖంలో ఆశ్చర్యంసాగి, మెలికలు
 తిరిగి ప్రశ్నగా మారింది.

